


# ٹائرزن

مظہر انصاری دیپلوی



# ٹارزن

پہلا حصہ

بچوں کے لیے ناول

ایڈگریس برووز

منظر انصاری دہلی



فایون سٹور

لاہور، راولپنڈی، منگلا، پشاور، ملتان، حیدرآباد، کراچی

Copyright c 1969 by Edgar Rice Burroughs Inc.  
All rights reserved throughout the world. Publish-  
ed by arrangement with Western Publishing  
Company Inc. Racine, Wisconsin, U.S.A.

السلام علیکم خواتین و حضرات

اس پی ڈی ایف کو آپ تک پہنچانے میں میں راشد اشرف صاحب کا  
بے حد ممنون ہوں۔ اور ان کے حق میں بہت زیادہ دعا گو ہوں۔ مجھے امید ہے  
کہ آپ سب پڑھنے والے بھی راشد اشرف صاحب کے حق میں دعا کریں گے۔

احسان الحق



1971ء

3000

50.00

بارہنجم

تعداد

قیمت

مطبوعہ فیروز سنٹر لمیٹڈ لاہور یا مہتمم عبد الحمید خان پرنٹرز پبلشر

## بغاوت

ایک دفعہ کا ذکر ہے، انگلستان میں ایک نوآباد  
جان کلیٹن رہا کرتا تھا۔ وہ بہت امیر تھا۔ اُس کی  
شادی ایک خوب صورت اور شریف لڑکی سے  
ہوئی تھی۔ جس کا نام ایس تھا۔ ایس کو اپنے شوہر  
سے بڑی محبت تھی اور وہ اُس کے ساتھ ہنسی خوشی  
زندگی بسر کر رہی تھی۔

جان کلیٹن ہونے کو تو ایک امیر خاندان کا پڑھا  
لکھا آدمی تھا مگر اُس کا مزاج فوجی تھا۔ کیونکہ وہ فوج  
کی نوکری کر چکا تھا۔ فوجیوں کا خون گرم ہوا کرتا  
ہے اور وہ لڑنے مرنے کو کھیل سمجھتے ہیں۔ جان  
کلیٹن بھی بڑا لڑیا تھا۔ اُس کی بیٹی میں ہر وقت بھرا  
ہوا پستول اڑسا رہتا تھا۔ اور اُس کا نشانہ اچوک تھا۔  
اس لیے جو کوئی اس سے اُلجھ بیٹھتا تھا، اس کی

کم بختی آجاتی تھی۔

انگلستان کی حکومت نے جب یہ دیکھا کہ کلبین ایک بہادر اور ذہین نوجوان ہے تو اس نے فیصلہ کیا کہ اسے ایک ارنچا عہدہ دے کر مغربی افریقہ بھیجا جائے۔ مغربی افریقہ پر ان دنوں انگریزوں کا قبضہ تھا۔ کلبین فوراً آمادہ ہو گیا۔

انگلستان سے مغربی افریقہ سمندر کے راستے جاتے ہیں۔ کلبین نے اس سفر کی تیاری شروع کر دی اس کی بیوی نے کہا کہ میں بھی ساتھ چلوں گی۔ کلبین جس علاقے میں جا رہا تھا وہاں ایک تو گرمی اس بلا کی پڑتی تھی کہ ہر وقت بھاڑ سا بھنا رہتا تھا، دوسرے وہاں ٹوکل خوار وحشی جانور بھی ہوتے تھے۔ پھر وہاں کے کالے باشندے بھی حیوانوں سے کچھ کم نہیں تھے۔ وہ انسانوں کا گوشت کھاتے، ان کا خون پانی کی طرح پیتے اور ہڈیاں تک چبا ڈالتے تھے۔ اس وجہ سے کلبین بیوی کو ساتھ لے جاتے ہوئے جھبکا مگر ایسے ضد کرنے لگی کہ میں تو ساتھ جاؤں گی۔ مجبور ہو کر کلبین نے اسے بھی ساتھ لے لیا۔ وہ دونوں انگلستان سے ایک جہاز میں بیٹھ کر

روانہ ہوئے اور افریقہ کے ایک شہر 'ٹاؤن' میں جا  
 اترے۔ وہاں سے وہ اُس جہاز میں سوار ہوئے جسے  
 مغرب افریقہ جانا تھا۔

اس جہاز کا نام 'فوالڈا' تھا۔ جہاز کیا تھا مستعملوں والی  
 ایک بڑی سی کشتی تھی۔ ایسی کشتیوں سے تجارتی مال  
 لانے لے جانے کا کام لیا جاتا تھا۔ اُن کے ملاح  
 بڑے بڈر اور جھگڑالو ہوتے تھے۔ بات بات پر  
 لوگوں کے گلے کاٹنے کو تیار ہو جاتے تھے۔

فوالڈا میں بھی ایسے ہی لوگ تلامذہ تھے۔ پھر اُن پر  
 جو افسر تھے وہ بھی اُن سے کچھ کم بد معاش نہ تھے۔  
 نوکروں کو بات بات پر دھمکاتے، ڈانٹتے اور مارنے  
 بیٹھے۔ اس وجہ سے افسروں اور تلامذہوں میں ہر وقت  
 تناہتی رہتی تھی۔ جہاز کا کپتان پرلے درجے کا ہٹ دھرم  
 اور ظالم انسان تھا۔ وہ جہازوں اور ملاخوں کے ساتھ  
 حیوانوں جیسا سلوک کرتا تھا۔ اُس کا کہنا تھا کہ یہ  
 اُچھڑ اور وحشی لوگ ڈنڈے یا گول کے علاوہ اور کوئی  
 زبان سمجھتے ہی نہیں۔

جان کلیٹن نے بہت جلد تاڑ لیا کہ جہاز کے تلامذہ  
 اپنے افسروں کے خلاف بھرے بیٹھے ہیں اس لیے کسی

نہ کسی دن ضرور بغاوت کریں گے۔ اُسے اپنی جان کا خوف نہیں تھا۔ مگر بیوی کی وجہ سے وہاں میں پڑ گیا اور ہر وقت چوکس رہنے لگا۔

آخر وہی ہوا جس کا ڈر تھا۔ فری ٹاؤن سے روانہ ہونے کے دوسرے دن صبح کو لاج عرشہ دھو رہے تھے۔ کپتان ادھر سے گزرا تو کھیلٹن سے دو ہاتھیں کرنے کے لیے رُک گیا۔ عرشہ دھونے والے ملاخوں میں سے ایک اس کے عین پیچھے تھا۔ کپتان ہاتھیں کرنے کے بعد چلنے کے لیے بڑھا تو اس سے ٹکرا کر گر پڑا۔ اس سے وہ کنسٹرکٹ گیا جس میں عرشے کا ٹیل کچیل اکٹھا کیا جا رہا تھا۔ کپتان گالیاں دیتا ہوا اٹھا اور اس کے اتنے زور سے تھپڑ مارا کہ بے چارہ عرشے پر چاروں شانے پت گرا۔

یہ لاج بڑھا بھی تھا اور دُہلا پتلا بھی۔ تو وہ مارکھا کر چپ ہو رہا۔ لیکن دوسرا لاج جس کا جسم ریچھ جیسا اور گردن نیل کی سی تھی غرانا ہوا کپتان پر آپڑا۔ اور اس کے گھٹنوں پر اتنے زور سے چوٹ مارا کہ وہ لڑکھڑا کر گر پڑا۔

کپتان کا چہرہ پہلے غصے سے سُرخ ہو رہا تھا، اب

خوف سے سفید پڑ گیا۔ یہ بغاوت تھی۔ اُس نے لیپٹول نکال کر ملازم پر فیر کر دیا۔ مگر اُس نے جتنی پھرتی سے فیر کیا، جان کھینٹن نے اُس سے زیا وہ پھرتی سے آگے بڑھ کر اُس کے بازو پر زور سے ہاتھ مارا اور جو گولی جہازی کے دل پر لگتی۔ وہ اُس کی ٹانگ پر لگی۔

کھینٹن نے کپتان کو برا بھلا کہا اور بولا "میں ملاحوں پر ظلم ہوتا نہیں دیکھ سکتا۔ کپتان غصے میں آکر کچھ کہنے کو ہوا مگر پھر کچھ سوچ کر رک گیا اور بڑ بڑاتا ہوا آگے بڑھ گیا۔ وہ حکومت برطانیہ کے ایک افسر سے یگاڑنی نہیں چاہتا تھا۔

بوڑھے ملاح نے اپنے زخمی ساتھی کو اٹھا کر کھڑا کیا۔ زخمی ملاح کا نام بلیک مائیکل تھا۔ اُس نے زخمی ٹانگ پر زور دے دے کر دو چار تدم چل کر دیکھا۔ معلوم ہوا کہ ٹانگ زخمی تو ہے مگر وہ چل سکتا ہے۔ اس نے کھینٹن کا شکریہ ادا کیا اور دہاں سے چلا گیا۔

اس کے بعد کوئی خاص واقعہ تو نہیں ہوا۔ مگر آثار بڑے ہی تھے۔ ملاح مارے باندھے سے کام کر رہے تھے۔ افسر انہیں جا بے جا مارتے پیلٹے رہتے



تھے۔ جہاز کا کپتان اور افسر جان کلیٹن اور اُس کی بیوی سے پڑے پڑے ہی رہتے۔ وہ دونوں بھی ان سے بڑھتے۔

ایک رات وہ کھانے کے بعد اپنے کیبن میں پہنچے تو دیکھا کہ سب سامان اُلٹا پلٹا پڑا ہے۔ کلیٹن ڈرا کہ کہیں اُس کا پستول تو نہیں چڑایا گیا ہے۔ اُس نے جلدی جلدی سامان ٹٹولا، وہی بات نکلی۔ اُس کا پستول اور گولیوں کا تھیلا دونوں غائب تھے۔ اُن کے علاوہ اور کوئی چیز نہیں چڑائی گئی تھی۔

”اب کیا کریں؟“ ایس گھبرا گئی۔ ”کپتان سے کہیں؟“  
 ”بیکار ہے۔“ کلیٹن بولا۔ ”پھر بھی کہہ دیکھتا ہوں۔“  
 وہ بات کرتے کرتے کیبن کے دروازے کی طرف دیکھنے لگا۔ ایس بھی اُسی طرف دیکھ رہی تھی۔ کوارٹروں کے تلے سے کاغذ کا ایک پُرزہ اندر کی طرف بڑھایا جا

رہا تھا۔  
 کلیٹن نے پُرزہ اُٹھا کر پڑھا۔ لکھا تھا ”اگر تمہیں اپنی جائیں عزیز ہیں تو پستول اور گولیوں کی چوری کی اطلاع کسی کو نہ دو۔“

”نہیں“ کلیٹن نے پُرزہ پڑھ چکنے کے بعد کہا۔ کپتان

کو اطلاع ضرور دینی چاہیے : مگر جب کیبن کے کوارٹر  
کھولنے چاہیے تو معلوم ہوا کہ وہ باہر سے بند  
کر دیے گئے ہیں۔

اگلے دن ٹور کے تڑکے کے وہ گولیوں کی آوازوں  
سے جاگے۔ کلیٹن نے منہ لٹکا کر کہا "بغاوت ہو گئی!"

اس کا یہ اندازہ درست تھا۔ ملاخوں نے افسروں  
کے خلاف بغاوت کر دی تھی۔ مگر افسر بھی ان کا  
مقابلہ کرنے کے لیے تیار بیٹھے تھے۔ کپتان نے دو

مرتبہ پستول چلایا۔ دو ملاخ مر گئے۔ اس پر تمام  
ملاخوں نے مل کر افسروں پر حملہ کر دیا۔ اور ان میں  
سے کچھ کو مار ڈالا اور کچھ کو زخمی کر دیا۔

افسروں کے چیخیں مارنے، گولیاں چلنے، زخموں  
کے کراہنے اور مار پیٹ ہونے کی آوازیں کلیٹن اور  
ایس کے کانوں میں آتی رہیں۔ وہ اپنے کیبن میں  
تید تھے۔

پھر بلیک مائیکل کے حکم سے ٹرڈے اور زخمی سب  
سمندر میں پھینک دیے گئے۔ انہیں فوراً شارک پھلیوں  
نے کھا لیا۔

اب کلیٹن کے کیبن کا دروازہ کھلا اور مائیکل اندر

آیا۔ وہ سر سے پاؤں تک خون میں لٹھڑا ہوا تھا۔  
 اس کے ساتھ جو علاج تھے، ان میں سے ایک نے  
 چیخ کر کہا۔ "یہ دو اور ہیں، پھلیوں کے لیے۔" مگر  
 مائیکل نے کلیٹن اور امیس کی طرف اشارہ کرتے ہوئے  
 کہا۔ "یہ دونوں میرے دوست ہیں۔ انہیں کچھ نہیں  
 کہنا ہے۔ سمجھ گئے تم لوگ؟" یہ کہہ کر وہ اپنے ساتھیوں  
 سمیت کہن سے باہر چلا گیا۔

بغاوت کے پانچویں دن جہاز شام ہوتے ہی  
 ایک چوٹی سی بندر گاہ میں پہنچا اور نگر ڈال دیا۔  
 ایک چھوٹی سی بندر گاہ میں پہنچا اور نگر ڈال دیا۔  
 جب رات ہوئی تو جنگل کی طرف سے شیر کی  
 دھاڑ سنائی دی۔ کبھی کبھار چلتے کی چیخ بھی سنائی  
 دے جاتی۔ امیس نے خوف سے کانپتے ہوئے اپنے  
 شوہر کا ہاتھ پکڑ لیا۔

تھوڑی دیر بعد مائیکل ان کے پاس آیا اور کہنے  
 لگا۔ "اس بغاوت کے گواہ صرف آپ ہی دونوں  
 ہیں۔ اگر ہم نے آپ کو کسی بندر گاہ پر اتارا تو  
 پوچھ گچھ شروع ہو جائے گی۔ اور....."  
 وہ بولتے بولتے رُک گیا۔ پھر بولا۔ "اور سب  
 تو یہی کہہ رہے ہیں۔ کہ آپ دونوں کو بھی مار ڈالا

جائے مگر میں یہ نہیں چاہتا۔ آپ نے میری  
جان بچائی تھی۔ اس کے بدلے میں میں آپ کی  
جان بچاؤں گا۔ آپ کا سامان بھی تھوڑی بہت  
خوراک سمیت آپ کے حواسے کر دیا جائے گا۔  
بچے کے لیے ایک دو بادبان بھی مل جائیں گے۔  
بس اس سے زیادہ میں اور کچھ نہیں کر سکتا۔“ اور  
وہاں سے چلا گیا۔

اگلے دن صبح ہی جان کلیئین کا سارا سامان  
کشتیوں میں لاد کر ساحل پر اتار دیا گیا۔ نمک لگا  
ہوا گوشت، پیکٹ، آلو، ماچس، برتن، اوزار ارسیاں  
دو پڑانے بادبان جہازیوں نے اپنی طرف سے دے  
دیے۔

مائیکل ان میاں بیوی کے ساتھ ساحل پر آیا اور  
پوچھنے لگا: ”آپ اس جہاز پر کس لیے سوار ہوئے  
تھے؟“

جان نے بتایا: ”میں ایک خاص کام سے جا رہا  
تھا۔“

”سرکاری کام تھا؟“

”ہاں۔“

”گوئی، اگر آپ اس مقام پر نہ پہنچے تو جو لوگ  
آپ کا دماغ انتظار کر رہے ہیں وہ آپ کو ڈھونڈنا

شروع کر دیں گے؟“  
”ہاں“ جان نے کہنے کو کہہ دیا مگر دل میں سوچا  
کہ کہیں مائیکل اس مہربان پر، جو اس نے ہمارے  
حال پر کی ہے، پچھتا تو نہیں رہا۔  
بلیک مائیکل پوچھ رہا تھا۔ ”تم تو نواب ہونا؟“

جان نے سر ہلا دیا۔  
”میرا خیال ہے۔“ مائیکل نے کہا۔ ”کہ انگلستان  
کی ملکہ خود تہناری تلاش کا حکم جاری کرے گی؟“

جان نے پھر سر ہلا دیا۔  
”ہاں تو بس“ مائیکل بولا۔ ”آپ لوگ یہیں رہے  
یہ انتظام بالکل ٹھیک رہے گا۔ میں حکومت برطانیہ  
کو بتا دوں گا۔ کہ آپ لوگ کہاں ہیں۔ اس کا  
سمندری بیڑا آپ کو تلاش کرنے لے گا۔ مگر میں حکومت  
کو اطلاع اس وقت دوں گا۔ جب خود کسی محفوظ

مقام پر پہنچ جاؤں گا۔“  
اس کے بعد مائیکل کشتی میں بیٹھ کر جہاز پر چلا  
گیا جو بہت جلد وہاں سے روانہ ہو گیا۔

دو مہینے بعد ایک ساحل کے قریب اس جہاز  
 کا ٹوٹا پھوٹا ڈھانچا ملا تو دنیا کو یقین ہو گیا کہ  
 وہ کسی چٹان سے ٹکرا کر تباہ ہو گیا اور جتنے  
 آدمی اس پر سوار تھے، وہ سب سمندر میں ڈوب  
 گئے۔ چھ برطانوی جنگی جہاز اُسے ڈھونڈتے پھر  
 رہے تھے۔ ان کو واپس بلا لیا گیا اور یوں لوآب  
 جان کلیٹن کی تلاش کی مہم ختم کر دی گئی۔

ادھر جب یہ دونوں میاں بیوی افریقہ کے ساحل  
 پر کھڑے اس جہاز کو نظروں سے اوجھل ہوتا دیکھ  
 رہے تھے تو ٹائین ٹیکرے پر سے دو ڈگر ڈگر کرتی  
 ہوئی آنکھیں اُنہیں گھور رہی تھیں، جن کے اوپر جھبری  
 بھوئیں کسی ٹول مٹار حیران کی بھوئیں معلوم ہوتی تھیں۔

## گوریوں کا حملہ

جان نے سب سے پہلے تو پستول  
 بھر کر جیب میں رکھا۔ پھر جنگل کے ہرے  
 پر ایک مچان بنایا، جس پر لکڑیوں کے  
 ایک چوکھٹے کی چھت ڈال لی اور اس  
 کے چاروں طرف بادبانوں کے ٹکڑوں  
 کے پردے لٹکا دیے۔ رات کو وہ اپنے  
 اس گھر میں سونے لیٹے تو کبھی شیر کی  
 دھاڑ سے آنکھ کھل گئی، کبھی پھینکے کی  
 خوف ناک چیخ سے جاگ اٹھے۔  
 ایک مہینے تک تو وہ اسی مچان  
 پر گنڈ بھر کرتے رہے۔ پھر جان نے زمین


پر شہتیروں کا ایک کیبن بنا لیا۔ جس میں وہ درندوں سے محفوظ رہ سکتے تھے۔

ایک دن وہ اپنے گھر سے تھوڑی دور ایک درخت گرا رہا تھا کہ ایک گوریلا نمودار ہوا۔ اُس وقت اتفاق سے وہ اپنا پستول کیبن میں چھوڑ آیا تھا۔ وہ کیبن کی طرف بھاگا۔ اُس کی بیوی اُس وقت کیبن کے باہر بیٹھی ہوئی تھی۔ اُس نے چلا کر بیوی سے کہا کہ اندر جا کر دروازہ بند کر لے اور خود گوریلے کے مقابلے کے لیے ڈٹ گیا جو اُس کے اور کیبن کے درمیان راستہ روکے کھڑا تھا۔

یہ خونناک گوریلا بہت لمبا تڑنگا اور بھاری بھرم تھا۔ اُس کی آنکھیں بھری بھروں سے چمک رہی تھیں اور اُس نے غراتے ہوئے اپنے لمبے لمبے دانت باہر نکال رکھے تھے۔

جان نے دیکھا کہ اُس کی بیوی بندوق ہاتھوں میں لیے ہوئے کیبن سے باہر نکل رہی ہے۔ اُسے معلوم





*Handwritten notes in the bottom left corner, possibly describing the scene or the gorillas.*

تھا کہ وہ ہتھیاروں سے ڈرتی ہے۔ وہ چچا "ایس" تم اندر جا کر دروازہ بند کر لو۔ اچانک گوریلے نے حملہ کر دیا۔ جان کے ہاتھ میں کلہاڑی تھی۔ اُس نے کلہاڑی گوریلے کے سر پر مارنے کے لیے گھمائی مگر گوریلے نے اُسے اُس کے ہاتھ سے پھینک کر اس طرح پھینک دیا جیسے تینکا ہو اور اس کے بعد جان کو آن دبوچا۔ اچانک بندوق چلنے کی آواز آئی گوریلے نے جان کو اس طرح پتہ سے پھینکا جیسے وہ کوئی گڈا ہے اور ڈری سہمی ہوئی ایس کی طرف چلا جو دوبارہ بندوق بھرنے کی کوشش کر رہی تھی۔

گوریلا ایک دل ہلا دینے والی بیخ مار کر ایس پر جا پڑا۔ اُس وقت اُس کے کندھوں سے خون کے ٹوارے چھوٹ رہے تھے۔ وہ ایس کی گولی سے شدید زخمی ہو گیا تھا۔

جان چلائیں مارتا ہوا گوریلے کے پاس پہنچا اور اُسے ایس پر سے گھسیٹنے کی کوشش کرنے لگا جو زمین پر گری پڑی تھی۔ مگر جب اُس

نے گوریلے پر ہاتھ ڈالا تو معلوم ہوا کہ وہ  
 مَر چکا ہے۔ جان نے اسے دیکھ کر پتر سے  
 رکا ہکا دیا۔  
 ایس زخمی نہیں ہوئی تھی۔ جان اسے کہیں  
 کے اندر لے گیا اور وہ کچھ دیر بعد ہوش میں  
 آگئی۔

اسی رات اُس خوفناک جنگل میں اللہ میاں  
 نے جان اور اُس کی بیوی کو چاند سا بچہ  
 دیا۔ اُس وقت اُن کے کہیں کے دروازے  
 کے اُگے ایک چیتا چیمیں مار رہا تھا اور  
 ٹیکڑے کے پتر سے ایک شیر کے کھانسنے  
 کی آواز آ رہی تھی۔

ایس کے دل میں گوریلے کے حملے سے  
 جو خوف بیٹھ گیا تھا وہ دُور نہ ہو سکا اور  
 وہ بچہ پیدا ہونے کے ایک برس بعد مر گیا۔  
 رات کو سوتے میں اُس کی جان رنگی اس  
 لیے جان کو اُس کے مرنے کے کئی گھنٹے بعد  
 پتا چلا کہ اُس کی بیوی مَر چکی ہے اور  
 اب اُس پر ایک برس کے بچے کو پالنے کی

ڈمہ واری آپڑی ہے۔ وہ ڈائری لکھا کرتا  
تھا۔ اُس نے اُس دن اپنی ڈائری میں  
یہ الفاظ لکھے۔ "میرا ننھا بچہ دودھ کے لیے  
رو رہا ہے۔ ایس، ایس! میں کیا کروں!"  
یہ آخری الفاظ تھے جو اُسے لکھنے نصیب  
ہوئے۔ وہ قلم ہاتھ سے رکھ دینے کے بعد  
اپنا سر دونوں ہاتھوں میں تھامے بیٹھا تھا کہ  
اچانک ایک گوریلا کیبن کے اندر گھسا۔ وہ  
اس طرح دبکا دبکا آگے بڑھ رہا تھا جیسے حملہ  
کرنے کو ہے۔ جان بھر بھڑی لے کر اٹھا۔  
وہ گوریلے کا مقابلہ کرنا چاہتا تھا مگر  
دروازے کی طرف دیکھا تو خون کے مارے  
اُس کا خون رگوں میں جسنے لگا۔ وہاں مین گوریلے  
اور کھڑے تھے اور اُن کے پیچھے خیر نہیں اور  
کتنے گوریلوں کی بھیڑ تھی۔ ادھر اُس کے پستول  
اس وقت بندوق کے پاس دیوار پر لٹکے  
ہوئے تھے جو اُس سے بہت دُور تھی، ادھر  
گوریلا حملہ کر رہا تھا۔  
گوریلے نے کلیئین کو دبوچ کر چند منٹ کے

اندر اندر اُس کا دم نکال دیا۔ پھر اُس کے  
 بے جان جسم کو زمین پر پھینک کر اُس  
 جھوٹے کی طرف مڑا جس میں سے ایک ننھے  
 بچے کے رونے کی آواز آ رہی تھی مگر اُس  
 کے پہلے اُس کے قبیلے کی ایک گوریلی وہاں  
 جا پہنچی اور بچے کو اٹھا کر چھاتی سے چمٹا  
 لیا۔ گوریلے نے بچہ اُس سے پھینکا جا رہا مگر  
 گوریلی بھپٹ کر دروازے سے باہر نکل گئی

اور ایک اونچے درخت پر چڑھ گئی۔  
 اُس گوریلی کا نام کالا تھا۔ وہ اُس گوریلے  
 کے قبیلے سے تھی جس نے کلیٹن کو ہلاک کیا  
 تھا۔ اِس قبیلے میں ساٹھ کے قریب گوریلے  
 اور گوریلیاں تھیں۔ ان کا لیڈر وہی گوریلا  
 تھا جس نے کلیٹن کو مارا تھا۔ اِس کا نام  
 کرچاک تھا۔

کرچاک بہت طاقت ور تھا۔ اُس سے  
 جنگل کے سب جانور ڈرتے تھے۔ جب کبھی  
 اُسے غصہ آجاتا تو جو کوئی ہاتھ لگ جاتا  
 اُس کو پک بھکتے میں جان سے مار ڈالتا۔

آج صبح اُس نے غصے میں آکر کالا گوریلی کے  
بچے کو مار ڈالا تھا۔ کالا کو اپنے بچے سے  
بڑی محبت تھی۔

وہ تھی تو ایک گوریلی مگر اُس کا جسم  
گوریلوں جیسا بھدا نہیں تھا۔ اُس کا ماتھا  
اُبھرا ہوا اور کافی چوڑا تھا، اسی لیے اُس  
میں اور گوریلوں سے زیادہ عقل تھی۔ اُس  
نے اپنے مڑے ہوئے بچے ہی کو اٹھا کر  
پھاتی سے چمٹا لیا تھا اور جب کرچاک نے  
قبیلے کو سفید انسان کے کیمپن کی طرف چلنے  
کا حکم دیا تھا تو وہ اپنے بچے کی لاش  
کو سینے سے لگائے ہوئے ہی اُدھر چل پڑی  
تھی۔ اب اُس نے یہ لاش جھولے میں ڈال  
دی تھی اور بچے کو لے کر بھاگ گئی تھی۔  
کالا نے درخت کی پھنک پر چڑھ کر  
روتے ہوئے بچے کو اپنے بازوؤں میں جھولا  
جھلانا شروع کیا تو وہ چُپ ہو گیا۔ پھر اُس  
نے اُس کے منہ میں دودھ دیا تو وہ چسپاں  
پینے لگا۔

جب ان گوریوں کا قبیلہ کیپن کے سامان  
کو دیکھ بھال چکنے کے بعد واپس ہونے  
لگا تو کالا بھی اپنے بچے کو لیے ہوئے  
درخت سے اتر آیا اور قبیلے کے ساتھ

ہو گیا۔ بعض گوریوں نے کالا کے عجیب بچے کو  
اس سے لے کر دیکھنا چاہا۔ کالا نے فوراً  
دانت نکال لیے اور اس طرح غرآنے لگی  
جیسے انہیں پھاڑ کھانے کو ہے۔ جب انہوں  
نے اُسے یقین دلا دیا کہ وہ بچے کو کچھ  
نہیں کہیں گے تب کہیں انہیں پاس آنے

دیا۔  
کالا نے ایک خاص بات یہ بھی کہ  
بچے کو ایک ہاتھ میں تھامے، سینے سے  
لگائے رہی۔ ورنہ گوریاں اپنے بچوں کو  
پیٹھ پر لاد لیتی ہیں اور بچے اپنے ہاتھ ان  
کی جھری گردنوں میں ڈال کر اور ٹانگیں ان  
کی بغلوں میں سے گزار کر آنکڑا ڈال لیتے  
ہیں۔ مگر کالا نے اس انسان کے بچے کو

بڑی مضبوطی سے اپنے سینے سے چمٹا رکھا  
 تھا اور بچے کے ننھے ننھے ہاتھوں نے اس کی  
 چھاتی کے لمبے لمبے بالوں کو پکڑ لیا تھا۔



## نتھا ٹارزن

کالا نے اس بچے کا نام ٹارزن یعنی "سفید کھال والا" رکھا۔ کالا کے شوہر نے اس سے بہت سیرا کہا کہ اس بچے کو کہیں پھینک دے یہ بڑا ہو کر طاقت ور گوریلا کبھی نہ بن سکے گا۔ نتیجے میں اس کو ہمیشہ لیے لیے پھرنا ہو گا اور اس کی حفاظت بھی کرنی پڑے گی۔ مگر کالا نے جواب دیا کہ وہ اس کو اپنے سے کبھی جدا نہ کرے گی اور اگر ساری عمر لیے لیے پھرنا پڑا تو خوشی سے لیے پھرے گی۔

جب ٹارزن دس برس کا تھا تو اس میں اتنی طاقت تھی جتنی <sup>30</sup>تیس برس کی عمر کے آدمی میں ہوتی ہے۔ وہ درختوں پر بڑی

آسانی سے چڑھ جاتا اور درختوں درختوں گھنٹوں  
 سفر کرتا رہتا۔ وہ بیس فٹ کی پھلانگ لگا  
 لیتا، شاخوں شاخوں زمین پر اترتے ہیں  
 بیس بیس فٹ کی کوڑالی کر سکتا تھا اور  
 اونچے سے اونچے درخت کی پھٹنگ تک  
 گھری جیسی آسانی اور پھرتی سے پہنچ جاتا  
 تھا۔

وہ عقل میں گوریوں سے بڑھ کر تھا مگر  
 تہ کاٹھ میں اُن سے کم تھا۔ گوریوں کے  
 بچے اپنی عمر کے دسویں برس میں چھ چھ فٹ  
 اونچے ہو گئے تھے مگر مارزن اس عمر میں  
 اُن سے پھٹنگ ہی تھا۔ مارزن کو یہ بات  
 کھلتی تھی کہ وہ دوسرے گوریوں سے مختلف  
 ہے۔ ایک تو اُس کے جسم پر، اُن کی طرح  
 بال نہیں تھے۔ دوسرے اُس کا چہرہ اُن کے  
 چہروں سے بہت چھوٹا تھا۔ اُن کے دانت  
 لمبے لمبے تھے۔ اُس کے دانت اُن سے چھوٹے  
 تھے اور ناک کے نھنے تو گوریوں کے نھنوں  
 کے مُقابلے میں اتنے تنگ اور چھوٹے چھوٹے

تھے کہ خیال کر کے بھی اُسے شرم آتی تھی۔  
ایک دن وہ اپنے ایک چھپے بھائی  
کے ساتھ ایک جھیل پر پانی پینے گیا تو  
وہاں پانی میں اپنا چہرہ دیکھ کر اُسے

ان باتوں کا احساس ہوا۔  
وہ پانی میں اپنا چہرہ دیکھنے میں راتنا  
کھویا ہوا تھا کہ ایک بھاری بھرکم حیوان  
کے دبے پاؤں اپنی طرف بڑھنے کی آہٹ  
بھی نہ سنی۔ اُس کا ساتھی گوریلا بچہ چپ  
کر کے پانی پی رہا تھا اس لیے  
چپ اس کے کان میں بھی آہٹ کی آواز نہ

پڑی۔  
ان دونوں کے صرف تیس قدم بھیچے ایک  
شیر دیکا بیٹھا تھا۔ وہ اپنی دم ہلاتا رہا۔  
پھر اُس نے بہت دبے پاؤں آگے بڑھنا  
شروع کیا۔ جب وہ ان دونوں سے صرف  
دس فٹ ادھر رہ گیا تو پھیل ٹانگیں ٹکیڑ کر  
جسم کے تنے کر لیں۔ اُس کا بیٹ زمین سے  
لگا ہوا تھا۔



یکایک ایک وہشت ناک پیچ کے ساتھ اُس نے  
چھلانگ ماری۔

گوریلا بچہ خوف کھا کر لہرز اٹھا اور وہ  
ماریا گیا۔ مگر انسان کے بچے ٹارزن کے دماغ  
میں عقل تھی۔ وہ شیر کی پیچ سنتے ہی جھیل  
میں کود گیا اور جب ڈوبنے لگا تو اوپر  
اُٹھنے کی کوشش میں ہاتھ پاؤں چلانے لگا۔  
نتیجہ یہ ہوا کہ وہ اوپر آ گیا اور جب اُس  
نے دیکھا کہ اس طرح ہاتھ پاؤں مارنے سے وہ

پانی پر بٹھرا رہ سکتا ہے اور آگے بھی بڑھ  
 سکتا ہے، تو تیرنے لگا۔  
 جب وہ کنارے کے ساتھ ساتھ تیرتا  
 چلا جا رہا تھا تو شیر جو اُس کے ساتھی کی  
 لاش کو دبوچے بیٹھا تھا، اس اُمید میں اُس  
 پر نظریں گاڑے رہا کہ وہ کنارے پر آ  
 جائے گا۔ مگر ٹارزن نے کنارے کا رخ نہ  
 کیا اور وہ آواز لگائی جو اُس کے قبیلے والے  
 مصیبت میں پھنس جانے کے بعد لگایا کرتے  
 تھے۔ فوراً کچھ دُور سے جوابی آواز سنائی دی  
 اور پھر چالیس پچاس گوریے وہاں آ پہنچے۔  
 ان کے پیچھے کالا بھی تھی اور اُس نئے گوریے  
 کی ماں بھی جس کی لاش شیر دبائے بیٹھا

تھا۔ شیر گوریوں کو دیکھ کر نفرت سے غرایا اور  
 پھر اُچھل کر ایک جھاڑی کے اندر گھس گیا  
 ٹارزن جلدی جلدی کنارے تک پہنچ کر خشکی  
 پر چڑھ آیا۔  
 کالانے اُسے فوراً چھاتی سے چمٹا لیا اور

چمکار نے لگی۔ وہ انسان کے اس بچے سے  
 سچ پچ بہت محبت کرتی تھی، مگر اُس کا شوہر  
 ٹارزن سے جلتا تھا۔ اُس نے کئی مرتبہ اُس  
 کو ہلاک بھی کرنا چاہا تھا مگر بچے خدا رکھے  
 اُسے کون چکھے۔

ٹارزن نے لمبی گھاس کو بیل دے کر رسی  
 بنانا سیکھ لیا تھا اور رسیوں میں گرہیں لگانے  
 اور اُن کے پھندے بنانے بھی سیکھ لیے  
 تھے۔ ایک دن اُس نے ایک گوریلا بچے کو  
 بھاگنے سے روکنے کے لیے اُس کی طرف رسی  
 پھینکی تو اُس کا پھندا بچے کی گردن میں پڑ  
 گیا اور اُس کا دم گھٹنے گھٹنے بچا۔ اس شرارت  
 پر کالا نے ٹارزن کو سزا دی، کرچاک نے  
 سنا تو اُس نے بھی ڈانٹا، دھمکایا، مگر ٹارزن  
 پر کچھ اثر نہ ہوا۔ اُس کی رسی کا پھندا گوریلوں  
 کی گردن میں پڑتا ہی رہا۔

ٹارزن اپنے قبیلے کے ساتھ پھرتے پھرتے  
 اُس کیبن کے پاس سے بھی گزرا کرتا تھا جو  
 ساحل کے قریب بنا ہوا تھا۔ وہ اس کو

بڑی خیرت سے دیکھا کرتا کیونکہ یہ اُسے بہت  
 عجیب اور پُر اسرار سا معلوم ہوتا۔ کبھی کبھی وہ  
 اس کی کھڑکیوں میں سے اُس کے اندر جھانکا  
 کرتا اور بعض دفعہ چھت پر چڑھ کر چھتی  
 میں سے بھی اندر دیکھنے کی کوشش کرتا۔  
 سوچا کرتا کہ اس کے اندر نہ جانے کیسے

کیسے عجیب و غریب جانور ہوں گے۔  
 اُسے یہ بات کسی نے نہیں بتائی تھی کہ  
 اس کیپن کے اندر اُس کے ماں باپ رہتے  
 تھے۔ کالا نے ایک بار اُسے صرف اتنا بتایا  
 تھا کہ اُس کا باپ ایک سفید گوریل تھا مگر  
 یہ بات پھر بھی اُس کو معلوم نہ ہوئی کہ  
 کالا اُس کی اصلی ماں نہیں ہے۔

پھر وہ اکیلا ایک دن اُدھر جا نکلا تو اُس  
 کیپن کا دروازہ اُس کے ہاتھوں کھل گیا۔  
 وہ اندر داخل ہوا تو دیکھا کہ کیپن کے بیچ  
 بڈیوں کا ایک پنجر پڑا ہے۔ ایک پلنگ پر  
 ایک اور پنجر پڑا تھا جو پہلے پنجر سے  
 چھوٹا تھا۔ قریب ہی ایک چھوٹے سے جھپ

میں ایک ننھا ننھا سا پنجر بھی نظر آ رہا تھا۔

ٹارژن جانوروں کے مرنے کا تماشا روز ہی دیکھتا تھا اور لاشیں یا پنجر بھی اُس کے لیے نئے نہیں تھے۔ اس لیے اُس نے ان کی طرف زیادہ توجہ نہیں کی۔ ہاں عجیب وضع کے اوزاروں، ہتھیاروں، کتابوں، کاغذوں، کپڑوں وغیرہ کو اُس نے دل چسپی سے دیکھا بھالا۔ اُس نے میز کی درازیں کھول کھول کر دیکھیں اور اُن میں جو چیزیں رکھی تھیں انہیں خوب غور سے دیکھتا رہا۔ اُن میں اُسے ایک چاقو بلا جس کی دھار خوب تیز تھی۔ اس کی کاٹ آزمانے کے لیے اُس نے میز اور کرسیوں کی لکڑی کو پھیل ڈالا اور اپنی انگلی بھی کاٹ لی۔

ایک الماری میں اُسے بہت سی کتابیں رکھی ہوئی ملیں۔ ایک کتاب ایسی تھی جس میں رنگین تصویروں تھیں۔ یہ بچوں کو تصویروں کے ذریعے انگریزی زبان سیکھانے کی کتاب



تھی۔ اُس نے ان تصویروں کو غور سے دیکھا  
 تو یہ اُسے بہت دل چسپ معلوم ہوئیں۔  
 ان میں سے بعض تصویریں ایسے حیوانوں  
 کی تھیں جن کی شکلیں اسی جیسی تھیں۔ آگے  
 چل کر اس کتاب میں اُسے ان بندروں کی  
 تصویریں ملیں جنہیں وہ روز درختوں پر اُچھلتے  
 کودتے دیکھا کرتا تھا۔ مگر کسی تصویر میں  
 کوئی گوریلا نظر نہ آیا۔ ساری کتاب میں کسی  
 ایسے حیوان کی کوئی ایک تصویر بھی نہیں  
 تھی جو شکل میں کرچاک یا کالا سے ملتا ہو۔  
 طارزن کتاب کے صفحوں پر بنی ہوئی تصویروں  
 کو پتہ پتہ کے حیوان سمجھا اور انہیں کاغذ پر  
 سے اُٹھانے کی کوشش کی۔ مگر اُسے بہت  
 جلد یہ بات معلوم ہو گئی کہ وہ زندہ نہیں ہیں  
 اس کتاب میں اُسے حیوانوں کی تصویروں  
 کے علاوہ جہازوں، کشتیوں، ریل گاڑیوں، گاڑیوں  
 گھوڑوں وغیرہ کی تصویریں بھی نظر آئیں مگر  
 اُس نے یہ چیزیں کبھی دیکھی نہیں تھیں اس  
 لیے سمجھ ہی نہ سکا کہ یہ کیا ہیں۔

یہ سب اس کے لیے عجوبہ چیزیں تھیں  
 مگر جن چیزوں کو دیکھ دیکھ کر اس کی عقل  
 حیران ہو رہی تھی وہ تھیں عجیب سی ننھی  
 ننھی شکلیں جو ہر تصویر کے نیچے بنی ہوئی تھیں  
 اس نے خیال کیا کہ یہ کسی قسم کے کیڑے  
 کورسے ہیں۔ وہ جن کو کیڑے کورسے سمجھ  
 رہا تھا وہ انگریزی زبان کے حرف تھے۔  
 اس نے اس سے پہلے یہ حرف نہ کبھی دیکھے  
 تھے نہ کسی نے اسے سکھائے پڑھائے تھے اس  
 لیے وہ ان کا مطلب نہ سمجھ سکا۔  
 جب وہ ادھی کتاب کے ورق الٹ چکا تو  
 ایک صفحے پر اپنے پرانے دشمن شیر کی تصویر  
 نظر آئی۔ اس سے اگلے صفحے پر ایک سانپ  
 کڈلی مارے بیٹھا تھا۔  
 تصویروں کی یہ کتاب اسے اتنی اچھی معلوم  
 ہوئی کہ وہ ورق الٹ الٹ کر ایک ایک  
 تصویر کو کئی کئی دفعہ دیکھتا رہا۔  
 وہ تصویروں میں اتنا کھو گیا کہ وقت گزرنے  
 کا خیال تک نہ رہا۔ جب شام ہونے لگی اور

اس کے اندھیرے میں تصویریں اور حرف دُھندلے  
نظر آنے لگے تب کہیں جا کر اُسے پتا چلا کہ  
دن ختم ہو چکا ہے اور اب رات آ رہی

ہے۔  
اُس نے کتاب دراز میں رکھ کر دراز بند  
کر دی کیونکہ دراز کھلی رہنے کی صورت میں  
ایسا ہو سکتا تھا کہ کوئی کیپن کے اندر گھس  
آئے اور کتاب پھاڑ پھوڑ ڈالے۔ ٹارزن نہیں  
چاہتا تھا کہ یہ عمدہ کتاب ضائع ہو۔ اُس  
کے نزدیک یہ کسی خزانے سے بھی زیادہ

ان مول تھی۔  
اُس نے کیپن سے باہر نکل کر جنگل کے  
اندھیرے میں قدم رکھا تو پٹ کر کیپن کا  
دروازہ بھیڑ دیا۔ لیکن جب وہ کواڑ بند  
کر رہا تھا تو فرش پر چاقو پڑا ہوا نظر  
آ گیا۔ اُس نے جھپٹ کر چاقو اٹھایا، کواڑ  
دوبارہ بھیڑے اور لگا چلنے۔  
مگر اُس نے جنگل کی سمت ہیں زیادہ  
سے زیادہ دس قدم اٹھائے ہوں گے کہ

اچانک ایک جھاڑی کے سائے میں سے  
 ایک بھاری بھرکم حیوان اٹھا اور اُس کا راستہ  
 روک کر کھڑا ہو گیا۔ -

## خوفناک جنگ

ٹارزن نے پہلے تو یہی سمجھا کہ اُس کے اپنے  
قبیلے کا کوئی گوریلا سے ملکر جب وہ غریبا اور  
ٹارزن نے غور سے دیکھا تو وہ سمجھ گیا کہ یہ  
دوسرے قبیلے کا گوریلا ہے جسے بولگا کہتے ہیں۔  
ان دونوں قبیلوں میں بہت دنوں سے دشمنی چلی  
آ رہی تھی۔

بولگا بہت اونچے قد اور بھاری جسم  
کا تھا۔ اگر وہ کچھ دُور ہوتا اور ٹارزن کو یہ  
یقین ہوتا کہ بھاگ کھڑے ہونے سے اس کی  
جان بچ جائے گی تو وہ ضرور بھاگ کھڑا ہوتا  
مگر بولگا اُس سے اتنا قریب تھا کہ بھاگنے  
کی گنجائش ہی نہیں تھی۔  
کہاں دیو جیسا لمبا اور چوڑا چکلا بولگا اور

کہاں ٹارزن - دونوں کا کوئی مُقابلہ ہی نہ تھا۔  
 اُسے یہ بات اچھی طرح معلوم تھی کہ بولگاس کے  
 قبیلے کا جانی دشمن ہے اور وہ اُسے زندہ نہیں  
 چھوڑے گا۔ اس لیے یا تو اُسے اس بلا کو  
 مار گرانا تھا یا پھر خود مر جانا تھا۔  
 مگر ٹارزن کے دل میں خوف بالکل نہیں تھا  
 اُس کی رگوں میں اُن انسانوں کا خُون دُوڑ رہا  
 تھا جو فوج میں نِلازمت کرتے اور اپنی ساری  
 عمر جنگ کے میدان میں گزارتے تھے۔ پھر  
 پچھلے دس برس سے وہ ایک گوریلا کا دُودھ  
 پنی رہا تھا اور جنگی درندوں میں ایک وحشی  
 حیوان کی طرح زندگی بسر کر رہا تھا۔ اس لیے  
 وہ بولگاس سے کمزور ہونے پر بھی اُس سے دو  
 دو ہاتھ کرنے کو تیار تھا۔  
 جب بولگاس نے حملہ شروع کیا تو ٹارزن نے  
 آگے بڑھ کر اُس کے بھاری جسم میں پوری  
 طاقت سے گھونٹے مارے۔ مگر اُن سے کیا بنتا۔  
 بولگاس پر ان کا صرٹ اتنا ہی اثر ہوا جتنا  
 ایک کھنکھ کے حملے کا کسی ہاتھی پر ہو سکتا ہے۔

ٹارزن کا حوصلہ پست ہونے لگا۔ پھر اچانک اُسے یاد آیا کہ اُس کے پاس وہ چاقو بھی تو ہے جو کہیں میں ہاتھ لگا تھا۔ یہ چاقو اس وقت اُس کے ہاتھ میں تھا۔ جب بولگا اُس کو دبوچنے لگا تو ٹارزن نے چاقو کی نوک اُس کے سینے کی طرف کر دی۔

چاقو کا پھل بولگا کے سینے کے اندر اترتا جا چلا گیا۔ بولگا تڑپ اٹھا اور درد کے مارے چیخنے لگا۔ اُسے اس بات پر بڑا غصہ آ رہا تھا کہ ایک ڈبے پتے چھو کرے نے اُسے ہلکا دیا ہے۔

اُس نے زخمی ہونے پر بھی زور لگا کر ٹارزن کو زمین پر گرا دیا۔ وہ جھٹکا جھٹکا کراہنے مار رہا تھا۔ مگر ٹارزن نے ہٹا دیا تھا کہ تیز دھار کا یہ چمک دار کھلونا بڑے کام کی چیز ہے۔ اُس نے چاقو بار بار بولگا پر چلایا اور پھر اُسے دستے تک اُس کے سینے میں اتار دیا۔ بولگا نے بھی اپنے پیچھے سے ٹارزن کے جسم پر بار بار ضربیں لگائیں اور اپنے لمبے دانتوں

سے اُس کے گلے اور سینے کا گوشت نوچ لیا۔  
 ایک لمحے تک وہ دونوں ایک دوسرے سے  
 گتھم گتھا ہو کر زمین پر گر چکے تھے۔ ٹارزن  
 کے بازو سے خون بہہ رہا تھا کیونکہ بولگانے  
 اُس کا گوشت نوچ لیا تھا پھر بھی ٹارزن اُسی  
 بازو سے کام لے کر بار بار اُس کے چھاتو  
 مارتا رہا۔

اُدھر ایک سیل وور بولگانے کی خوفناک آواز  
 سن لی گئی تھی اور ٹارزن کے قبیلے کو خطرے  
 کا احساس ہو گیا تھا۔ کرچاک نے فوراً اپنے  
 قبیلے کے سب گوریوں کو آوازیں دے دے کر  
 ایک جگہ اکٹھا کر لیا۔ خطرے کے وقت گوریے  
 یہی کیا کرتے ہیں۔

جب سب گوریے ایک جگہ جمع ہوئے تو  
 پتا چلا کہ ٹارزن غائب ہے۔ سب سمجھ گئے کہ  
 وہ خطرے میں ہے اور اُس کی مدد کرنی چاہیے  
 مگر کالا کے شوہر نے اُنہیں روکا کیوں کہ ننھا  
 سفید گوریلا اُسے ایک آنکھ نہ بھاتا تھا۔ کرچاک  
 بھی اُس کی ہاں میں ہاں ملانے لگا اور کندھے



جھٹک کر اپنے بستر پر جا بیٹا مگر کالا اپنے پیچھے  
 کو بچانے کے لیے روانہ بھی ہو چکی تھی۔ وہ جلدی  
 جلدی درخت پھلانگتی ہوئی اُس طرف دوڑی جلی  
 گئی جدھر سے بولگا کی چیخوں کی آوازیں آ رہی  
 تھیں۔ ان سے ایسا ظاہر ہو رہا تھا جیسے بولگا  
 کا پالا کسی ایسے درندے سے پڑ گیا ہے جو  
 اُسے مارے ڈال رہا ہے۔

اچانک یہ آوازیں آئی بند ہو گئیں۔ کالا حیران  
 تھی کہ یہ ماجرا کیا ہے۔ گوریلے کی چیخیں تو اُسے  
 صاف سنائی دی تھیں مگر جو حیوان اُس پر حملہ  
 کر رہا تھا اُس کی آواز ایک مرتبہ بھی نہ سنائی  
 دی تھی، جس سے کالا یہ اندازہ کر سکتی کہ  
 وہ کون ہے۔

اُسے اس بات کا سان گمان بھی نہ تھا  
 کہ اُس کا ننھا مٹا ٹارزن بولگا جیسے دیبو کو  
 مار سکتا ہے اس لیے جب وہ وہاں پہنچی اور یہ  
 دیکھا کہ بولگا مرا پڑا ہے مگر ٹارزن زندہ ہے  
 تو وہ خوشی سے چیخ مار کر آگے بڑھی اور  
 اُسے گود میں اٹھا کر اُس جگہ سے اُن جہاں اُس

کا قبیلہ جمع تھا۔

ٹارزن بہت دنوں تک ادھ مٹوا سا پڑا رہا۔ کالا  
دن رات اُس کے پاس بیٹھی رہتی۔ زخموں پر کھچیاں  
بیٹھنے لگتیں تو انہیں اڑاتی کیڑے کھڑے زخموں کو  
چاٹنے آتے تو انہیں مار ڈالتی۔ اس بے چاری کو دوا  
دارو تو آتی نہیں تھی، زخموں کو زبان سے چاٹ  
چاٹ کر صاف کرتی رہی۔ اس سے اُن میں کیڑے  
نہیں پڑے۔

ٹارزن کو بہت تیز بخار ہو گیا تھا اس لیے  
پڑا پڑا ہاتھ پاؤں مارتا رہا۔ کبھی کبھی بہکنے بھی  
لگتا۔ بخار میں مریض کو جھوک لگا ہی نہیں کرتی،  
اس لیے ٹارزن کھانے کو کچھ نہ مانگتا تھا مگر  
"پانی! پانی! پکارے جاتا تھا۔ کالا جو ہڑے پانی  
اپنے ٹمنے میں بھر کر لاتا اور اس کے ٹمنے میں  
اُنڈیل دیتا۔ اپنے بچے کی پیاس بجھانے کے لیے  
اسے جو ہڑے کے اُن گنت پھیرے کرنے پڑے  
مگر مجال سے جو تیور کی پدیل پڑا ہو۔ آخر  
ٹارزن کا بخار اُترنے لگا اور زخم بھی آہستہ  
آہستہ بھرنے لگے۔

## اب ت

رفتہ رفتہ ٹارزن چلنے پھرنے کے قابل ہو گیا۔  
 اس کے بعد وہ تیز کی سے تند رست ہوتا گیا اور  
 ایک مہینے کے اندر اس میں پہلے جتنی پھرتی اور  
 طاقت آگئی۔

پلور کی طرح تند رست ہوتے ہی اسے سب  
 سے پہلے وہ عجیب و غریب ہتھیار یا دیا جس  
 کی مدد سے اس نے اس دیو جیسے گوریلے کو  
 مارا تھا۔ اس لیے وہ ایک دن صبح ہی صبح  
 اکیلا اس جگہ کی طرف روانہ ہو گیا جہاں اس کی  
 بولگا سے لڑائی ہوئی تھی۔

تھوڑی سی ڈھونڈ ڈھانڈ کرنے کے بعد  
 اسے وہ جگہ مل گئی۔ بولگا کے پنجر کی ہڈیاں  
 ہی ہڈیاں رہ گئی تھیں۔ گوشت سارے کا سارا

جنگل کے جانور نوچ نوچ کر کھا گئے تھے۔ اُس  
 کے قریب ہی چاقو پڑا مل گیا۔ اُس پر پتے اُ  
 پر سے تھے مگر دستہ صاف دکھائی دے رہا تھا۔  
 ٹارزن نے خوشی کی ایک چیخ مار کر چاقو  
 اٹھایا مگر یہ دیکھ کر ناک بھوں چڑھانے لگا  
 کہ وہ پہلے جیسا چمک دار نہیں رہا ہے۔ چاقو  
 پر زمین کی نمی سے زنگ لگ گیا تھا۔ کہیں  
 کہیں بولگا کے خون کے چھوٹے چھوٹے چکے بھی  
 جمے ہوئے تھے۔ مگر چونکہ وہ شکل بگڑ جانے  
 کے بعد بھی کاٹ کر سکتا تھا اس لیے ٹارزن  
 نے اُسے اپنی لنگوٹی میں اڑس لیا۔  
 چاقو مل جانے کے بعد اُسے وہی کہیں یاد  
 آیا جہاں تصویروں والی کتاب رکھی تھی۔ وہ  
 چند منٹ کے اندر اندر وہاں پہنچ گیا اور کہیں  
 میں داخل ہونے کے بعد کوارٹر اندر سے بند کر لیے۔  
 اب کے بھی اُسے سب سے زیادہ دل چسپی  
 کتابوں ہی سے پیدا ہوئی۔ ان میں تصویروں  
 کی کتابوں کے علاوہ ایک موٹی سی ڈکشنری بھی  
 نکل آئی۔ اُس نے ان سب کو بڑے غور سے

دیکھا بھالا مگر سب سے زیادہ وہ کتابیں پسند آئیں  
جن میں تصویریں تھیں۔ ان میں بہت سے صفحے  
ایسے بھی تھے جن پر تصویر کی جگہ صرف کپڑے  
کھڑے تھے۔ وہ حیران ہو کر سوچتا رہا کہ خبر  
نہیں یہ کپڑے کھڑے کیا ہیں۔

اُس نے ایک میز پر اکڑوں بیٹھ کر انگریزی  
کا ایک تاجدہ کھول کر سامنے رکھ لیا اور جو  
تصویر نظر کے سامنے آئی اُسے غور سے دیکھتے  
ہوئے کسی سوچ میں ڈوب گیا۔ یہ ایسے ہی ایک  
بچے سے گوریے کی تصویر تھی جیسا وہ خود تھا۔  
مگر وہ یہ دیکھ کر حیران رہ گیا کہ اُس کے  
ہاتھوں اور چہرے کے علاوہ باقی سارے جسم پر  
ایک عجیب سی رنگین پولٹین لپیٹی ہوئی ہے۔ اصل  
میں یہ ایک بچے کی تصویر تھی اور جس چیز کو  
ٹارزن نے پولٹین سمجھا وہ اُس کے کپڑے تھے۔  
اس تصویر کے نیچے یہ تین کپڑے کھڑے تھے۔

BOY

تصویر والے صفحے پر ان کے علاوہ اور بہت  
سے کپڑے کھڑے بھی تھے۔ ٹارزن نے غور سے

دیکھا تو اُسے معلوم ہوا کہ یہ تین ریٹس کورسے اور  
بہت سی جگہوں پر بھی ہیں۔

جب اُس نے عبارت کو غور سے بار بار دیکھا  
بھلا تو اُسے یہ بات بھی معلوم ہوئی کہ ریٹسے  
کورسوں کی تعداد تو ایسی کچھ زیادہ نہیں ہے مگر  
ان کو بار بار دہرا کر صفحہ بھرا گیا ہے اور کہیں  
کہیں تو ایک ہی ریٹا ہے مگر اکثر جگہوں پر  
بہت سے ریٹسے کورسے ایک دوسرے کے ساتھ  
رلا کر رکھے گئے ہیں۔ یہ علم کے زینے کی پہلی  
ریٹھی تھی جس پر اُس کا ذہن چڑھا۔  
وہ حیرت میں ڈوبا ہوا ورق اٹھا رہا۔ اصل  
میں وہ ہر تصویر اور ہر صفحے کی عبارت کو اس  
غرض سے گھور گھور کر دیکھ رہا تھا کہ انہی تین  
ریٹسے کورسوں B، ۵ اور لا کا جوڑ اور کہاں کہاں  
ہے۔

چند ورق اٹنے کے بعد ایک تصویر آئی، جس  
کے نیچے یہی جوڑہ تھا اور اس کے ساتھ کچھ  
اور ریٹسے کورسے بھی تھے۔  
یہ تصویر اسی جیسے ایک ننھے گوریلے کی تھی،

جس کے ساتھ ایک عجیب سا حیوان بھی تھا جس کی چار ٹانگیں تھیں۔ یہ حیوان ٹارزن سے بالکل بھی نہیں ملتا تھا۔ بلکہ گیدڑ جیسا تھا۔ اس تصویر کے نیچے یہ کیڑے کوڑے تھے۔

### A BOY AND A DOG

وہ اس نتیجے پر پہنچا کہ اس جیسے ننھے گوریے کی تصویر کے ساتھ یہ تین کیڑے کوڑے۔ لا، ہ اور B ضرور ہوتے ہیں۔

یوں ٹارزن آہستہ آہستہ حروف پہچانتا گیا۔ یہ بڑا مشکل کام تھا کیونکہ نہ کوئی پڑھانے والا تھا نہ خود ٹارزن کو زبان آتی تھی۔ بلکہ اُس کے فرشتوں کو بھی خبر نہیں تھی کہ زبان نام کی بھی کوئی چیز ہوتی ہے۔

اُسے حروف پہچاننے میں برسوں لگ گئے۔ اپنی عمر کے پندرہویں برس وہ خوب اچھی طرح جان گیا کہ کتاب کی کس تصویر کے نیچے کون کون سے حروف آتے ہیں۔ مگر ان کے معنوں کا اُسے اب بھی کچھ پتا نہ تھا۔

ایک دن اُسے ایک میز کی دراز میں پنسلیں  
 پڑی مل گئیں۔ اس نے ایک پنسل کو میز کی  
 سطح پر زور زور سے رگڑا تو اس کی بھونڈی  
 سی نوک نکل آئی۔ اب کیا تھا۔ اس نے  
 میز کی سطح پر کتاب کے کیڑے کوڑے بنانے  
 شروع کر دیے۔ مگر شروع شروع میں وہ بھیک  
 طرح نہیں بنے۔ وہ پنسل کو اس طرح پکڑتا  
 تھا جیسے برچھے کا دستہ پکڑا جاتا ہے۔ بھلا  
 اس ڈھنگ سے پنسل پکڑ کر کیسے لکھا جا  
 سکتا تھا۔

وہ مہینوں کیپن میں جا جا کر کوشش کرتا رہا  
 آخر اُسے پنسل اس طرح پکڑنی آگئی کہ اس  
 سے حُرون بننے لگے اور وہ جوں جوں آتوں اسے، بی،  
 سی، ڈی لکھنے کے قابل ہو گیا۔  
 یوں ٹارزن نے لکھائی شروع کر دی۔ کتاب  
 کے کیڑے کوڑے نقل کرنے سے اُسے ایک اور  
 کام بھی آ گیا۔ یہ اُن کی گنتی کرنا تھا مگر  
 اُسے ہندسے نہ آتے تھے اس لیے ایک ہاتھ  
 کی انگلیوں پر گنتا تھا۔



قواعد کے سارے ورق دیکھ چکنے کے بعد  
 اُس نے اور کتابوں کا بھی ایک ایک ورق غور  
 سے دیکھا۔ سب میں وہی کیڑے کھوڑے تھے  
 جو قواعد میں دیکھے تھے۔ مگر ان کے جوڑ  
 ان گنت تھے۔ اُس نے ہر کیڑے کو الگ  
 الگ اسی ترتیب سے لکھ لیا جس ترتیب سے  
 وہ قواعد میں تھا۔ جو کیڑا سب سے اوپر تھا  
 اُسے سب سے اوپر رکھا۔ اُس کے نیچے وہ رکھا جو  
 اُس کے بعد دیکھا تھا، یہاں تک کہ سب  
 کیڑے کھوڑے، جو کتابوں میں دکھائی دیے تھے

لکھت میں آگئے۔ پڑھائی لکھائی جاری رہی، مگر ابھی  
 اُس کی پڑھائی لکھائی تصویروں ہی کے ذریعے  
 تک یہ پڑھائی لکھائی اب بھی نہ پڑھ سکتا  
 ہو رہی تھی۔ وہ جتنے اب بھی نہ پڑھ سکتا  
 تھا۔ یہ تو جان گیا تھا کہ ہر تصویر کے ساتھ  
 کیڑے کھوڑے ضرور ہوتے ہیں مگر ان کے معنی  
 نہ سمجھ سکتا تھا۔

اتفاق سے ایک دن وہ ڈکٹری کھول کر  
 دیکھنے لگا۔ جب اُسے معلوم ہوا کہ اس میں الفاظ

اے، بی، سی کی ترتیب سے کہتے ہوئے میں تو خوشی کے مارے اُچھل پڑا۔ اُس نے ڈکٹری میں وہ حروف تلاش کرنے شروع کر دیے جن سے واقف تھا۔ ڈکٹری میں ان جوڑوں کے معنی جن لفظوں میں بتائے گئے اُس نے اُن کے معنی بھی ڈھونڈنے شروع کر دیے۔ غرض اب اُسے لفظوں کے معنی بھی معلوم ہوتے چلے گئے۔

جب وہ سترہ سال کا ہوا تو اُس نے قاعدہ پڑھنا سیکھ لیا اور یہ بات خوب اچھی طرح سمجھ گیا کہ ان چھوٹے چھوٹے کیرے کورڈوں کا مطلب کیا ہے۔

اب اُسے اپنے بن بالوں کے جسم پر شرم نہیں آتی تھی کیونکہ وہ جان گیا تھا کہ اُس کی نسل اور ہے۔ اور گوریوں کی نسل اور۔ اب وہ بڑی تیزی سے علم حاصل کرنے لگا۔ ڈکٹری کی مدد سے اُس نے بہت سی ایسی باتوں کا مطلب سمجھ لیا جو اُس کی سمجھ میں نہ آتی تھیں۔ اُس کا قصیدہ جہاں تھاں پھرتا رہا اس لیے تعلیم میں وقفے بھی پڑتے رہے مگر وہ

کتابوں سے دُور رہ کر بھی نامعلوم باتوں کا مطلب  
 معلوم کرنے کی کوشش کرتا رہتا اور اکثر کامیاب ہوتا  
 اکثر وہ درختوں کی چھال پتوں بلکہ زمین تک کو  
 کا پی بنا لیتا اور چاقو کی نوک سے ان پر اپنا  
 سبق لکھتا۔

## دشمن کا خاتمہ

ادھر ٹارزن تعلیم حاصل کر رہا تھا، ادھر رشی کا  
بھندا ڈالنے کی بھی مشق کرتا رہتا تھا اور چاقو  
کو بھی پتھروں پر گھس گھس کر تیز کیا کرتا۔ آخر کار  
اُس کے اسی چاقو نے گوریوں کے قبیلے سے اس

کا لوبا منوا لیا۔ ایک دفعہ گوریوں نے ایک بڑے سے جنگلی  
جانور کو ہلاک کیا اور اُس کا گوشت کھانے  
کے لیے میدان میں جمع ہوئے۔ قبیلے کے طاقت ور  
گوریے گوشت کے نفیس بوٹے کاٹ کاٹ کر  
لے جا رہے تھے۔ کمزور گوریے ان کے پیچھے  
کھڑے اپنی باری آنے کا انتظار کر رہے تھے۔  
ٹارزن بھی کچا گوشت کھاتا تھا۔ جب اُس نے  
دیکھا کہ سارا گوشت ختم ہوا جا رہا ہے اور اُس

کے پتے کچھ بھی نہیں پڑا ہے تو چاقو لے کر  
 بڑھا اور شکار کی اگلی ایک ٹانگ پوری کی پوری

کاٹ لایا۔

کالا کا شوہر ہر وقت ٹارزن کی تاک میں رہا کرتا  
 تھا۔ اُس نے یہ دیکھا تو اُس کی لال لال آنکھوں  
 سے نفرت کی چنگاریاں نکلنے لگیں۔ وہ ٹارزن سے  
 گوشت پھیننے کے لیے اُس پر بھپٹا۔ ٹارزن اچھل کر  
 گوشت سمیت ایک درخت پر چڑھ گیا۔ گوریلا غصے  
 کے مارے پاگل ہو گیا۔ وہ بھی پھلانگ مار کر  
 اُس درخت پر چڑھا اور ٹارزن کا پیچھا کرنے لگا  
 ٹارزن اوپر چڑھتا چلا گیا یہاں تک کہ درخت کی  
 پھٹنگ پر جا بیٹھا اور وہاں سے گوریلا کو دکھا  
 دکھا کر گوشت کھانے لگا۔ گوریلا زیادہ بھاری  
 ہونے کی وجہ سے پھٹنگ تک نہ پہنچ سکا اور  
 اُس سے دس فٹ نیچے کھڑا غصے سے بہل

کھاتا رہا۔

جب اُس کا ٹارزن پر زور نہ چلا تو وہ  
 دہشت ناک چیخیں مارتا اور دھاڑتا ہوا زمین پر  
 کود گیا اور جو گوریلا یا گوریلا بچے ہتھے چڑھ گئے

اُن کو بھیجیوڑنے لگا۔ جب اُس کا غصہ یوں بھی  
 ٹھنڈا نہ ہوا تو لمبے لمبے دانت نکال کر بڑے  
 گوریوں کی طرف بڑھا۔ وہ سب بھاگ کر جنگل میں  
 جا چھپے۔ اَلْفَات سے کالا پیچھے رہ گئی۔ وہ اُسی  
 کو پھاڑ کھانے کو دوڑا۔ کالانے اُس درخت  
 کا رُخ کیا جس پر ٹارزن بیٹھا تھا۔ جب ٹارزن  
 نے دیکھا کہ کالا کی زندگی خطرے میں ہے تو وہ  
 تیزی سے نیچے کودا۔ کالا کا شوہر دباڑ مار کر اُس  
 پر ٹوٹ پڑا۔ مگر ٹارزن نے ایک ہاتھ سے اُس  
 کا گلا پکڑ لیا اور دوسرے ہاتھ سے اُس کے سینے  
 میں کھج کھج چاٹو مارنا شروع کر دیا۔



دو ہینٹ کے اندر اندر گوریے کا کام تمام ہو گیا۔  
 جب اس کی لاش زمین پر گر رہی تو ٹارزن نے  
 اپنے دشمن کی گردن پر پاؤں رکھا اور سر کو  
 پیچھے کی طرف جھٹکا دے کر گوریوں کا وہ خوف  
 ناک نعرہ بلند کیا۔ جو وہ دشمن پر فتح پانے کے  
 موقع پر لگایا کرتے ہیں۔ یہ ایک ایسی دھاڑ  
 ہوتی ہے جس سے بڑے بڑے وحشی جانوروں کے

پتے پانی ہو جاتے ہیں۔  
 قبیلے کے سب گوریے ایک ایک کر کے جنگل  
 سے باہر نکل آئے اور مردہ گوریے کی لاش کے

گرد گھیرا باندھ کر کھڑے ہو گئے۔  
 ٹارزن نے ان سے کہا: "میں ٹارزن ہوں۔"

میں دشمنوں کو مار ڈالتا ہوں۔ تمہیں میرا اور میری  
 ماں کالا کا اوب کرنا چاہیے۔ تم میں کوئی ایسا  
 بہادر نہیں ہے جتنا میں ہوں۔ اگر کوئی ہے تو

سامنے آئے۔"

اس نے کرچاک کی آنکھوں میں آنکھیں ڈال کر  
 دیکھا۔ کرچاک چپ چاپ کھڑا رہا۔ مگر اس کی  
 آنکھوں میں شرارت تھی۔ ٹارزن نے اپنی چوڑھی چھاتی

پہ زور سے ہاتھ مارا اور ایک دفعہ پھر پوڑی

طاقت سے نفع کا نعرہ مارا۔

اگل صبح کو گوریوں کا قافلہ ساحل کی طرف

جانے کے لیے جنگل سے آہستہ آہستہ گزرنے لگا

راتے میں گوریے بنریاں، ترکاریاں، پھل، کیرے

کوڑے، اپوندے، انڈے وغیرہ کھاتے رہے۔ ایک

جگہ شیرنی اُن کا راستہ کاٹ کر گزری۔ ٹارزن اُس

وقت ایک درخت پر بیٹھا پھل کھا رہا تھا جب

شیرنی اُس جگہ پہنچی جو اُس کے عین نیچے تھی

تو ٹارزن نے پھل اُس کے کھینچ مارا۔ شیرنارک

گئی اور ٹر کر اُس کی طرف دیکھا۔ پھر اُس نے

عصے سے دم ہلا کر دانت نکالے اور غراتے

ہوئے آنکھیں سکیریں۔ اس کے جواب میں ٹارزن

نے بھی غرا کر دانت نکالے ایک لمحے تک دونوں

ایک دوسرے کو گھورتے رہے۔ پھر شیرنی ٹر کر

جنگل میں گھس گئی۔

ٹارزن نے سوچا کہ اگر وہ گوریے کو ہلک کر

سکتا ہے تو شیرنی کو کیوں نہیں مار سکتا۔ اُن نے

ٹھان لی کہ شیرنی کا پیچھا کر کے اُسے بھا مار



گرا نا ہے۔ اس نے درختوں درختوں اُس کا پیچھا کرنا شروع کر دیا اور بہت جلد اُس سے آگے نکل گیا۔ جب شیرنی اُس درخت کے نیچے سے گزری جس پر بیٹھا ٹارزن انتظار کر رہا تھا تو اُس نے رسی کا پھندا شیرنی کی گردن کی بیدہ باندھ کر پھینکا۔ ایک لمحے کے لیے یہ پھندا شیرنی کے سر پر سانپ کی طرح گڈلی مارتا رہا پھر جوں ہی شیرنی نے یہ دیکھنے کے لیے سر اٹھایا کہ اوپر کیا ہے، اُس

کی گردن میں پڑ گیا۔ اُدھر پھندا پڑا، ادھر ٹارزن نے اُسے کسا اور رسی کا سرا درخت کے موٹے ٹٹے سے کس کر باندھ دیا۔ شیرنی گھبرا کر لگی جنگل کی طرف بھاگنے۔ مگر اُس کا جسم اٹک گیا اور وہ دھڑ

سے زمین پر گری۔ شیرنی نے نظر اٹھا کر دیکھا کہ اُس کی بے عزتی کس نے کی ہے۔ جوں ہی ٹارزن دکھا دیا وہ غصے سے بے قابو ہو کر چیخی اور پھلانگ مار کر اُس جگہ تک پہنچی جہاں ٹارزن بیٹھا تھا

مگر جب اُس کا جسم درخت کے تنے سے ٹکرایا  
 تو اُس وقت تک ٹارزن وہاں سے ہٹ چکا تھا  
 اور اُس سے ہمیں نٹ اُپر ایک اور تنے  
 پر بیٹھا شیرنی کا منہ چھڑا رہا تھا۔  
 شیرنی زمین پر گر گئی۔ ٹارزن فوراً اُٹھے تنے  
 پر آگیا اور رسی مضبوط پکڑ لی۔ مگر شیرنی نے  
 جب یہ دیکھا کہ جس چیز سے وہ بندھی ہوئی  
 ہے وہ تو صرف ایک پٹی سی رسی ہے تو  
 پنجہ مار کر اُسے توڑ ڈالا۔

ٹارزن کے دل پر گھونسا سا لگا۔ اُس کا کیا  
 کرایا اکارت ہو گیا۔ پھر بھی وہ شیرنی کو جو  
 نیچے کھڑی دھاڑ رہی تھی، منہ بنا بنا کر

چھڑاتا رہا۔

شیرنی وہاں سے ٹلنے کا نام نہ لے رہی تھی  
 وہ گھنٹوں درخت کے نیچے ادھر سے ادھر اور  
 ادھر سے ادھر پھرتی رہی۔ اُس نے چار مرتبہ  
 پھلانگ لگا کر ٹارزن تک پہنچنے کی کوشش بھی کی  
 مگر وہ کب ہاتھ آتا تھا۔

آخر اس کھیل سے ٹارزن کا جی بھر گیا۔ اُس

نے ایک نعرہ مارا اور ایک پکا رسیلا پھیل اپنے  
 دشمن کے منہ پر ایسا تاک کر مارا کہ اُس کا منہ  
 پھیل کے رَس سے بھٹ گیا۔ پھر اُچھل کر اور  
 اُدپر چڑھ گیا اور درختوں درختوں دوڑتا ہوا اپنے  
 قبیلے والوں سے آ رہا۔

یہاں اُس نے فخر سے سینہ پھلکا کر اپنے کارنامے  
 کا حال سب گوریوں کو سنایا۔ اُس کے دشمن تو  
 سن کر دنگ رہ گئے مگر کالا خوشی سے ناچ ناچ  
 اُٹھی۔

## انتقام

کئی برس تک ٹارزن جنگلوں میں وحشی گوریلوں کے درمیان، اسی طرح زندگی گزارتا رہا، اب وہ پہلے سے زیادہ طاقت ور ہو گیا تھا اور کیبن میں رکھی ہوئی کتابیں پڑھ کر اُس نے یہ بھی معلوم کر لیا کہ اس جنگل کے باہر کوئی ایسی عجیب دُنیا بھی ہے جس میں انسان بستے ہیں۔ جنگل کے جانور اُس کے دشمن تھے اور وہ ان کو موقع پاتے ہی مار ڈالتا تھا۔ صرف ہاتھی "ٹینٹ" سے اُس کی دوستی تھی۔ اب ٹارزن کی عمر اٹھارہ برس کی ہو گئی تھی۔ وہ انگریزی زفر پڑھ لیتا تھا۔ اُسے دیکھنا بھی آگیا تھا مگر بول نہ سکتا تھا۔ ابھی تک اُس نے کوئی انسان نہ دیکھا تھا مگر اب اس کا موقع بھی مل گیا۔ ہوا یہ کہ

حبشی آدم نحر انسانوں کا ایک قبیلہ مشرق کی طرف  
 سے بھاگ کر اس علاقے میں آ بسا جہاں ٹارزن  
 کے قبیلے کے گوریے رہ رہے تھے۔ وہاں یورپ  
 کے شکاری اُن سے رہڑ اور کاتھی و انت مانگتے  
 تھے اور طرح طرح سے تنگ کرتے تھے۔ انہوں  
 نے ایک دن عاجز آکر ایک شکاری اور اُس  
 کے حبشی ملازموں کو جان سے مار دیا تھا اور  
 وہاں سے بھاگ کھڑے ہوئے تھے۔ ان حبشیوں  
 نے گوریوں کے علاقے میں پہنچ کر اپنا ایک  
 گاؤں بسا لیا اور آرام سے رہنے لگے۔  
 ایک دن اُن کے سردار کا بیٹا کھونگا تیر  
 کمان لیے جنگل میں شکار کی تلاش میں پھر رہا  
 تھا کہ اُس کی مڈ بھیڑ کالا سے ہو گئی۔ کھونگا  
 نے اُسے ایک زہریلا تیر مار کر ہلاک کر دیا۔  
 کالانے کھونگا کو دیکھتے ہی ایک چیخ ماری تھی۔  
 یہ چیخ سن کر گوریے جلدی جلدی اُس کی مدد  
 کو پہنچ گئے تھے مگر اُن کے پہنچتے پہنچتے کالا  
 کام تمام ہو گیا تھا۔  
 گوریے واپس آئے اور چینی مارتے ہوئے کھونگا

کی طرف لپکے مگر وہ بھاگ کھڑا ہوا۔ گوریلے  
اُس کا پیچھا چھوڑنے کو تیار نہ تھے۔ وہ درختوں  
درختوں دوڑتے ہوئے اُسے پکڑنے کی کوشش  
کرتے رہے۔ اِس سے پہلے انہوں نے کبھی انسان  
نہ دیکھا تھا اِس لیے حیران ہو ہو کر سوچتے  
جاتے تھے کہ یہ کون عجیب و غریب مخلوق ہے  
جس نے ان کے جنگل پر حملہ کر دیا ہے۔

ٹارزن اُس وقت کیپن کے اندر بیٹھا ایک  
کتاب پڑھ رہا تھا۔ اُس نے دُور سے گڑ بڑ کی  
آوازیں سُنیں تو سمجھ گیا کہ اُس کے قبیلے پر کوئی  
مُصیبت آپڑی ہے۔ فوراً کیپن سے باہر نکلا  
اور میزے سے اُس طرف چلا، جدھر سے آوازیں  
آئی تھیں۔

جب وہاں پہنچا تو اُس وقت سارا قبیلہ کالا  
کی لاش کے گرد کھڑا رو رہا تھا۔ گوریلے کالا  
کے قاتل کو پکڑنے میں ناکام ہو کر واپس آ  
گئے تھے اور اب کالا کا ماتم کر رہے تھے۔  
ٹارزن نے کالا کی لاش دیکھی تو اُس کا  
غم سے کیجا پھٹنے لگا۔ وہ اِس طرح دھاڑا جیسے

ماں کے قاتل کو مُقابلے کے لیے بلا تا ہے۔ وہ  
 چھاتی کوٹ کوٹ کر خوب رویا اور پھر کالا کے  
 مڑوہ جسم پر گر کر پچکیاں لینے لگا۔ وِنیا میں ایک  
 کالا ہی تو تھی جس نے اس سے محبت کا برتاؤ  
 کیا تھا۔ اب وہی اُس سے جدا ہو گئی تھی۔  
 ٹارزن کو جتنا بھی رنج ہوتا کم تھا۔

جب وہ رو دھو چکا تو قبیلے کے ان گوریوں  
 سے، جنہوں نے کالا کو ہلاک ہوتے دیکھا تھا  
 اس واقعے کا حال معلوم کیا۔ گوریوں کی زبان  
 میں گئے چنے لفظ ہوتے ہیں۔ ان بے چاروں  
 نے ان ہی چند نفظوں میں وہ بیان کر دیا جو

دیکھا تھا۔  
 ٹارزن کو ان کی باتوں سے معلوم ہوا کہ کالا  
 کا قاتل کاے رنگ کا ایک گوریلا ہے جس کے  
 جسم پر بال نہیں ہیں۔ اُس کے پاس ایک لمبی  
 سی شاخ تھی۔ اس میں سے ایسی چیز نکل کر  
 کالا کے گلے جس سے وہ پل بھر میں مر  
 اس عجیب و غریب گوریلے نے کالا کو مار  
 ہی ہرن کی طرح تیز دوڑنا شروع کر دیا

وہ اُدھر کو بھاگ گیا، جدھر سے سورج نکلتا کرتا ہے۔

ٹائزن لپک کر درخت پر چڑھ گیا اور درختوں درختوں دوڑتا ہوا مشرق کی طرف روانہ ہو گیا۔ اُسے ہاتھی کے آنے جانے کا وہ راستہ معلوم تھا جس سے کالا کا قاتل بھاگا تھا، اس لیے جنگل میں سے پاس کے راستے سے ایک ایسی جگہ پہنچ گیا جہاں سے قاتل کا راستہ روک سکتا تھا۔ اس کے بارے میں ٹائزن نے اس بات کا یقین کر لیا تھا کہ وہ ہاتھی کے راستے پر بھاگا ہے۔

اُس کی کمر کی بیٹی میں چاقو اڑسا ہوا تھا اور کندھے پر رسی تھی۔ ایک گھنٹے کے اندر اندر وہ ہاتھی کے راستے پر جا نکلے اور درخت سے نیچے اتر کر زمین کو غور سے دیکھنے لگا۔ ایک چھوٹے سے دریا کے کنارے پر نرم مٹی پر قدموں کے نشان نظر آئے۔ یہ نشان اُس کے اپنے قدموں کے نشانوں جیسے تھے۔ سارے جنگل میں ایک وہی ایسا تھا جس کے قدموں



کے نشان اُس شکل کے ہوتے تھے۔

ٹارزن کا دل زور زور سے دھڑکنے لگا۔ کیا وہ اپنی نسل کی کسی مخلوق کا پیچھا کر رہا ہے؟ وہ یہ سوچتا ہوا ایک بار پھر درخت پر چڑھ گیا اور آواز کیے بغیر، راستے کے اوپر اوپر درختوں درختوں دوڑنے لگا۔

وہ شکل سے ایک میل دور گیا ہوگا کہ ایک جگہ جہاں درخت نہیں تھے، کلونگا کھڑا نظر آ گیا۔ ٹارزن اُسے دیکھتے ہی رُک گیا اور چوری چھپے اُسے دیکھنے لگا۔ کلونگا کے ایک ہاتھ میں ایک پتلی سی کان تھی، جس میں اُس نے ایک تیر جوڑ رکھا تھا۔

اس کے عین سامنے، ایک کھلی جگہ میں ایک سُر کھڑا تھا۔ وہ جس طرح سے سر نیچے کو جھکائے اور جھاگ بھری تھو تھنی آگے بڑھائے ہوئے تھا اُس سے صاف ظاہر تھا کہ وہ کلونگا پر حملہ کرنے کو تیار ہے۔

ٹارزن اس عجیب مخلوق کو دیکھ دیکھ کر حیران ہو رہا تھا اور سوچ رہا تھا کہ اس کا جسم کچھ

سے کتنا جلتا ہے۔ کیا یہ بھی میری طرح  
انسان ہے؟ مگر اس کا رنگ اتنا کالا  
کیوں ہے؟

اچانک اُس نے دیکھا کہ حبشی کے  
کالے کالے بازوؤں نے تیر کو پیچھے کی طرف  
کھینچا۔ ادھر سے سور نے حملہ کیا۔ صاف ظاہر  
تھا کہ وہ دشمن پر پوری قوت سے ٹوٹ  
پڑا ہے۔ ادھر سے کالے آدمی نے سور  
کی شست باند کر تیر مارا۔

ٹارزن نے آنکھیں پھاڑ کر دیکھا کہ  
تیر بڑی تیزی سے اڑ کر سور کی سخت  
بال وار گردن میں گھس گیا۔

کالے آدمی نے تیر مارتے ہی پلٹ کر  
ایک چھلانگ ماری اور قریب کے ایک  
درخت پر چڑھ گیا۔ ادھر سور تیر لگنے  
کے بعد تیزی سے اُڑا اور دشمن پر جھپٹا۔  
مگر دس بارہ قدم ہی آگے بڑھا ہو گا کہ  
لڑکھڑا کر زمین پر گر پڑا۔ ایک لمحے  
مک اس کے پھٹے سختائے، پھر ڈھیلے



پڑ کر تھرکتے رہے۔ اس کے بعد وہ  
ٹھنڈا ہو گیا۔

جلشی خوشی سے دانت نکالتا ہوا درخت پہ  
سے اترا تو ٹارزن اُسے غور سے دیکھنے لگا۔ وہ  
معلوم کرنا چاہتا تھا کہ اب یہ کیا کرے گا۔  
گھونگال نے اپنی کمر کی پٹی میں سے چاقو نکھینچا  
اور سُوَر کے جسم سے کٹی بڑے بڑے ٹکڑے کاٹے  
پھر اُس نے زمین کھود کر ایک اٹھلا سا گڑھا  
بنایا۔ اس گڑھے کے دائیں بائیں دو پتھر رکھے

اُن پر لوہے کی سلاخیں دھریں اور آگ جلا کر  
اس پر گوشت کے ٹکڑے بھونے لگا۔  
ٹارزن حیران تھا کہ گوشت کو آگ پر نہ ٹکھا کر  
خراب کیوں کر رہا ہے۔ جب کلونگا بھنا ہوا  
گوشت کھا چکا تو وہاں سے روانہ ہو گیا اور  
سور کا باقی جسم اسی جگہ پڑا چھوڑ گیا۔  
ٹارزن کو اُس کی اس حرکت پر بھی بڑا  
تعجب ہوا کہ اُس نے اتنا سارا گوشت ساتھ  
لے جانے کے بجائے جنگل کے جانوروں کے

لیے کیوں چھوڑ دیا۔  
اُس کا دل کلونگا کو مار ڈالنے کے لیے مچل  
رہا تھا مگر اُس کی حرکتیں دیکھ دیکھ کر اُسے  
بہت سی نئی نئی باتیں معلوم ہو رہی تھیں اس  
لیے وہ اُسے مارنے سے باز رہا۔  
اُس نے فیصلہ کیا کہ وہ اس انسان کا پیچھا  
کرے گا تا کہ یہ معلوم ہو سکے کہ یہ کون ہے  
اور کہاں سے آیا ہے۔ اُس نے اپنے دل میں  
سوچا کہ جب یہ بات معلوم ہو جائے گی تو  
پھر اُسے ہلاک کروں گا۔

کلونگا ایک موڑ مڑ کر ٹارزن کی نظروں سے  
 اوجھل ہو چکا تھا۔ ٹارزن فوراً درخت سے زمین  
 پر کود گیا اور بیٹی سے چاقو نکال کر سوار کے  
 جسم سے کئی لمبے لمبے ٹکڑے کاٹ کر کھائے۔  
 اس نے گوشت کھا کر خون اور مٹی میں سمی  
 ہوئی آنکھیاں اپنی تنگی ران پر رگڑ رگڑ کر صاف  
 کیں اور کلونگا کو پکڑنے کے لیے روانہ ہو گیا۔  
 عین اسی وقت لندن میں نواب جان کلیسن  
 کا چھوٹا بھائی جسے حکومت نے اس کے بڑے  
 بھائی کی جگہ نواب بنا دیا تھا، بھنا ہوا گوشت  
 کھا رہا تھا۔ جب وہ کھانا کھا چکا تو اس نے  
 اپنی آنکھوں کے سر سے چاندی کے ایک پیالے  
 میں ڈبوئے، جس میں عرق گلاب بھرا تھا اور ہم  
 ان کو سفید براق ریشی رومال سے پونچھا۔  
 ٹارزن تمام دن کلونگا کے پیچھے لگا رہا۔ وہ  
 درختوں میں اس کے سر پر اس طرح منڈلاتا رہا  
 جیسے کوئی خبیث روح اس کو چمٹ گئی ہے اس  
 نے جیشی کو دو مرتبہ اور تیر مارتے دیکھا۔ ایک  
 مرتبہ اس نے گڑ بگڑ کو مارا۔ دوسری مرتبہ بند

کا شکار کیا۔ دونوں دفعہ شکار فوراً مر گیا کیونکہ  
جس زہر میں کلونگا کے تیر ڈبوئے گئے تھے  
وہ بڑا جان لیوا تھا۔

ٹارزن سوچنے لگا کہ ایک ننھے سے تیر کی  
لڑک سے جنگل کے یہ خوف ناک جانور پلک  
بچکنے میں ہلاک نہیں ہو سکتے اس لیے ان تیروں  
میں ضرور کوئی ایسی بات ہے کہ ان کے کھال  
میں چھپتے ہی جانور مر جاتا ہے اس نے یہ  
فیصلہ کیا کہ یہ بھید معلوم کر کے رہے گا۔  
اس رات کلونگا ایک بڑے سے سارے درخت  
کی پھٹنگ پر سویا۔ ٹارزن اس سے ذرا اُپر  
تھا۔ وہ بھی سکڑ سکڑا کر پڑ رہا۔  
اگلی صبح جب کلونگا کی آنکھ کھلی تو اس  
نے دیکھا کہ اس کی کمان اور تیر غائب ہیں۔  
اسے غصہ تر آنا ہی چاہیے تھا مگر غصے سے  
زیادہ خوف معلوم ہونے لگا۔ اس نے درخت  
سے اتر کر نیچے کی زمین کو دیکھا بھالا۔ مگر  
وہاں نہ کمان ملی نہ تیر۔ پھر اس نے درخت  
پر چڑھ کر شاخوں میں ڈھونڈا مگر وہاں بھی

کچھ نہ ملا۔ کھونگا گھبرا گیا۔ کمان اور تیر کھو بیٹھنے کے بعد  
 اُس کے پاس صرف ایک چاقو رہ گیا تھا۔ اس  
 سے بڑے جانور کو ہلاک نہ کیا جاسکتا تھا۔  
 اس کا مطلب یہ تھا کہ اگر اب کسی حیوان سے  
 ٹڈ بھینٹ ہوگئی تو وہ مارا جائے گا۔ اس لیے  
 اُسے یہ فکر پڑ گئی کہ اب جلد سے جلد اپنے  
 گاؤں پہنچنا چاہیے۔ وہ راستے پر تیز دوڑنے لگا  
 اُس سے صرف چند گز پرے ٹارزن پتوں  
 کے ایک ڈھیر کے اندر چھپا ہوا تھا۔ جب کھونگا  
 روانہ ہوا تو ٹارزن اُس ڈھیر سے نکل کر اُس کے  
 پیچھے پیچھے ہو گیا۔ اُس نے کھونگا کی کمان اور  
 تیر ایک بڑے سارے درخت کی شاخ میں  
 مضبوطی سے باندھ دیے اور اُس کی جڑ کے قریب  
 چھال پر چاقو سے نشان بنا دیا تاکہ بھولے نہیں  
 پھر وہ تیز چل کر عین حبشی کے سر پہ جا  
 پہنچا۔ اُس نے رسی کا پھندا سیدھے ماتھ میں  
 تھام رکھا تھا اور کالے آدمی کو مار ڈالنے کے  
 لیے بالکل تیار تھا۔ دید صرف اس لیے کر

تھا کہ پہلے یہ دیکھ لینا چاہتا تھا کہ کالا آدمی کہاں جاتا ہے۔

یہ ایک اُسے ایک کھلی جگہ نظر آئی، جہاں درخت کاٹ دیے گئے تھے۔ اُس کے ایک برس پر بہت سی بھونپڑیاں تھیں۔

ٹارزن نے جس وقت بھونپڑیاں دیکھیں اُس وقت وہ کلونگا کے عین اوپر تھا۔ جنگل ختم ہو گیا تھا اور اُس کے پرے، جنگل اور گاؤں کے درمیان، دو سو گز کے کھیت تھے جن میں فصل بوٹی جا چکی تھی۔ ٹارزن نے سوچا جو کچھ کرنا ہے جھٹ پٹ کر ڈالنا چاہیے ورنہ شکار ہاتھ سے نکل جائے گا۔ جو بھی کلونگا جنگل سے باہر نکلا ایک بڑے درخت کی نیچلی شاخ پر سے رسی کا پھندا اُترا اور کلونگا کے گلے میں پڑ کر کس گیا۔

کلونگانے چیخ ماری چاہی۔ مگر ٹارزن نے اپنے شکار کو اتنی پھرتی سے اوپر کی طرف گھسیٹا کہ اُس کی آواز گلے کے اندر گھٹ کر رہ گئی۔ اُس نے گردن کو بہت جھٹکے دیے مگر ٹارزن نے چار ہاتھ مار کر اُسے اتنا اوپر کھینچ لیا کہ وہ بیچ ادھر



میں لٹک گیا اور تھوڑی دیر بعد مر گیا۔ یہ کالا کو  
ہلاک کرنے کا انتقام تھا۔

اب ٹارزن نے کلونگا کے چاقو اور اُس کی  
پروں والی ٹوپی پر قبضہ جمایا، اُس کی ٹانگ میں  
سے تانبے کا سُرٹا اتار کر اپنی ٹانگ میں پہنا، پھر  
پھندا کھول کر کلونگا کے مردہ جسم کو زمین پر گرا دیا۔

## آدم خوروں کے گاؤں میں

ٹارزن درخت سے اتر کر حبشیوں کے گاؤں کی طرف چلا۔ وہ اپنی نسل کی مخلوق کو دیکھنے اور اُن کے بارے میں اور باتیں جاننے کے لیے بے تاب ہو رہا تھا۔ وہ یہ بھی دیکھنا چاہتا تھا کہ یہ کالے جین گھروں میں رہتے ہیں وہ کیسے ہوتے ہیں۔

گاؤں کے قریب ایک بہت گھنا درخت تھا جس کی پتوں سے لڈکا پھندی شاخیں گاؤں پر جھکی ہوئی تھیں۔ ٹارزن اُس میں دیک کر بیٹھ گیا اور نیچے کا تاشا دیکھنے لگا۔ نیچے دھڑنگے نیچے گاؤں کی گلیوں میں کھیل رہے تھے۔ کچھ عورتیں سوکھے کیلوں کا آٹا پیس رہی

تھیں ، کچھ اس کی روٹیاں پکا رہی تھیں۔ کھیتوں  
 میں بھی عورتیں ہل چلانے ، بیج ڈالنے اور دانہ  
 جمع کرنے کے کام کر رہی تھیں۔ ہر ایک کی کمر  
 کے گرو سڑھی گھاس کی ایک عجیب سی پیٹی تھی  
 بہت سی تانبے اور پتیل کے جہانجن ، بازو بند اور  
 سنگن بھی پہنے ہوئے تھیں ، بعض کے گلوں میں  
 عجیب طرح کے بل کھائے ہوئے تار تھے۔ بعض  
 کی ناکوں میں بڑی بڑی نٹھیں تھیں ، پلے پلے  
 پر کچھ ہتھیار بند مرد پہرا دے رہے تھے۔ اس  
 کے علاوہ وہ اور کوئی کام کرتے نظر نہ آئے۔  
 سب کام عورتیں ہی کر رہی تھیں۔

آخر میں اُس کی نظر اُس عورت پر پڑی جو  
 اُس کے بالکل نیچے تھی۔ وہ ایک کڑھاؤ میں گاڑے  
 سا لال لال مسالا پکا رہی تھی۔ ایک طرف کچھ  
 تیر رکھے تھے۔ وہ عورت ایک تیر اٹھاتی ، اُس  
 کی نوک مسالے میں ڈبوئی ، پھر اُسے واپس ہانڈ  
 کی چوہائی پر رکھ دیتی۔ ٹارزن نے دیکھا کہ  
 اِس کی بڑی احتیاط کوئی ہے کہ مسالا اُس کے ہاتھوں  
 پر نہ گئے۔ ایک مرتبہ جب وہ ذرا سا اُس کے

ایک ہاتھ پھرگ گیا تو اُس نے فوراً اُس ہاتھ کو  
پانی میں ڈبوایا اور اُس پر پتے کل کل کر جلدی  
جلدی دھو ڈالا ۔

ٹارزن زہر کے بارے میں کچھ نہیں جانتا تھا۔  
مگر اُس نے عقل سے پہچان لیا کہ یہی وہ چوہتر  
ہے جس سے حیوان پلک جھپکتے میں مر جاتے  
ہیں۔ اُس نے اپنے دل میں سوچا، اگر یہ  
عورت صرف پل بھر کو یہاں سے ٹل جائے تو  
میں نیچے کود کر کچھ سالانگے بہر اٹھا لاؤں۔

وہ اس عورت کو دماغ سے ہٹانے کی کوئی  
ترکیب سوچ ہی رہا تھا کہ اس جگہ کی طرف  
جہاں ٹارزن کلونگا کی لاش پھینک آیا تھا  
ایک پیچ مٹائی دی۔ ٹارزن نے اوجھ نظر کی تو  
دیکھا کہ وہاں ایک کالا کلونا حبشی کھڑا زور زور  
سے چلا رہا ہے۔ وہ نیزہ سر پر لے جا کر گھماتا  
اور بار بار زمین کی طرف اشارہ کرتا۔

گاؤں میں پل بھر کے اندر اندر کہرام مچ گیا  
ہتھیار بند آدمی جھونپڑیوں سے نکل نکل کر دیوانوں  
کی طرح دوڑتے ہوئے اُس حبشی کے پاس پہنچ

گئے۔ اُن کے پیچھے بوڑھے اور بوڑھوں کے پیچھے عورتیں اور بچے بھی آگئے۔ دیکھتے ہی دیکھتے سارا گاؤں خالی ہو گیا۔

ٹارزن سمجھ گیا کہ انہیں اُس کے شکار کی لاش مل گئی ہے۔ مگر اُسے جس بات سے دل چسپی تھی وہ یہ تھی کہ اب گاؤں میں کوئی نہیں رہا ہے۔ اس لیے وہ زہر لگے تیرے چھتے چاہے اٹھا سکتا ہے۔

وہ پھرتی سے نیچے کودا اور ادھر ادھر نظر دوڑانے لگا۔ وہاں کوئی نہیں تھا۔ اس کی نظر قریب کی ایک جھونپڑی کے دروازے پر پڑی جو کھلا ہوا تھا۔ اُس نے آگے بڑھ کر اندر جھانکا، پھر جھونپڑی میں داخل ہو گیا۔ اُسے لکے لکے اندھیرے میں دیواروں پر لمبے لمبے نیزے، طرح طرح کے چاقو اور دو تین ڈھالیں لگی دکھائی دیں۔ جھونپڑی کے عین اندر ایک پتلی پڑی تھی اور ایک طرف فرش پر بہت سی انسانی کھوپڑیاں دھری تھیں۔

ٹارزن نے دیواروں پر لگی ہوئی سب چیزیں

ایک ایک کر کے آتاریں ، اُن کو مکرے کے بیچ  
میں رکھا ، اُن پر پٹی اور مدھائی ، اُس پر ایک  
کھوپڑی رکھی اور اُس کھوپڑی کے سر کو کونگا کی  
پروں کی ٹوپی پہنا دی ۔

اسنے میں ٹھیشیوں کی آوازیں سنائی دینے  
لگیں ۔ ٹارزن پک کر اُس جگہ آیا جہاں تیروں  
کا گٹھا بٹا تھا ۔ مسالے کے کڑھاؤ کو لات مار  
کر اُلٹ دینے کے بعد جتنے تیر ایک بغل میں  
دبا سکا ، اُنہیں اُٹھا کر درخت پر چڑھ کر  
بیٹھ گیا ۔

گاؤں والے آنے لگے ۔ ان میں سے تین  
نے کونگا کی لاش اُٹھا رکھی تھی ۔ اس کے پیچھے  
تین روتی پٹی آرہی تھیں ۔ وہ سب اُسی جھوپڑی  
کے دروازے پر رُکے جس میں ٹارزن نے چیزوں  
کے ڈھیر پر کھوپڑی رکھ کر اُسے کونگا کی ٹوپی  
پہنائی تھی ۔ پانچ چھ آدمی اندر داخل ہوئے مگر  
فوراً ہی بھاگ کر باہر آگئے ۔ وہ بہت گھبرائے  
ہوئے تھے اور جلدی جلدی کچھ کہہ رہے تھے ۔  
تمام لوگ ان کے گرد اکٹھے ہو گئے ۔ پھر کئی جیشیوں

نے جھونپڑی کے دروازے پر آکر اندر جھانکا۔ آخر  
میں قبیلے کا سردار مہونگا جھونپڑی کے اندر داخل ہوا  
کلونگا اسی کا بیٹا تھا۔ سردار ایک بوڑھا آدمی تھا  
اُس کے بازوؤں اور ٹانگوں پر دھات کے بہت  
سے زیور اور گلے میں سونے کی ہاتھوں کی مالا  
تھی۔

کچھ لمے ساٹا چھایا رہا۔ پھر مہونگا باہر نکلا۔ اُس  
کے پہرے سے غصہ اور خوف دونوں ظاہر ہو رہے  
تھے۔ اُس نے جیشیوں سے کچھ کہا۔ وہ فوراً ہر  
جھونپڑی اور گاؤں کے ہر کونے کھدے کی تلاشی  
لینے لگے۔ اور جب کڑھاڑ کے اُلٹے جانے اور  
زہریلے تیر چوری ہونے کا حال معلوم ہوا تو سب  
ڈر کر سردار کے گرد ایک دوسرے میں گھس کر  
کھڑے ہو گئے۔

اب دوپہر ہو چکی تھی۔ ٹارزن کو بھوک لگ رہی  
تھی، اس لیے وہ وہاں سے روانہ ہو گیا۔

## گوریوں کا بادشاہ

ٹارزن نے راستے میں رُک کر کھونگیا کی کمان  
اور تیر لیے ، پھر قبیلے میں پہنچ کر اپنی فتح کا حال  
سنا یا اور ٹوٹ کا مال بھی دکھایا ۔  
کرچاک نے بڑ بڑا کر منہ پھیر لیا کیونکہ وہ  
ٹارزن سے جلتا تھا ۔

ٹارزن نے کمان سے تیر چلانے کی مشق شروع  
کر دی اور پورا ایک مہینا بھی نہ گزرا تھا کہ  
اچھا خاصا نشانہ لگانے لگا ۔ جب کبھی موقع ملتا  
وہ کہیں میں داخل ہو کر کتابیں بھی پڑھتا رہا ۔  
ایک دن اُسے ایک الماری میں دھات کا ایک  
چھوٹا سا کبس ملا ۔ اس میں سے ایک نوجوان آدمی  
کا ٹوٹا ، ایک سنہری زنجیر ، جس میں ایک جڑاڑ  
سنہری راکٹ تھا ، کچھ خط اور ایک چھوٹی سی



کتاب نیکی - ٹارزن ان چیزوں کو اُلٹ پلٹ کر  
 دیکھتا بھالتا رہا۔ اُسے ان میں سے نوٹو سب  
 سے زیادہ پسند آیا۔ اُسے کیا پتا تھا کہ یہ اُس  
 کے باپ کی تصویر ہے۔ اُس نے نوٹو کو تو  
 بکس میں رکھ دیا اور سُنہری زنجیر لگے میں  
 ڈال لی۔ خط اس سے پڑھے ہی نہ گئے کیونکہ  
 وہ صرف چھپے ہوئے حرف پڑھ سکتا تھا اس  
 لیے اُنہیں بھی بکس میں واپس رکھ دیا اور پھر  
 کتاب کی طرف توجہ کی۔ مگر اس کی عبارت بھی  
 نہ پڑھی گئی کیونکہ اُس کے تمام حرف گھسیٹ کر  
 اور بلا کر کھٹے گئے تھے۔ اُس نے یہ کتاب بھی  
 بکس میں واپس رکھ دی۔ یہ جان کلیٹن کی  
 ڈائری تھی۔

تیر کمان کی مشق کرنے سے ٹارزن کے پاس تیر  
 ختم ہو گئے تھے اس لیے وہ ایک دن صبح ہی  
 کالے آدمیوں کے گاؤں کی طرف روانہ ہو گیا اور  
 دوپہر ہونے سے پہلے پہلے وہاں پہنچ گیا۔ وہ ایک  
 درخت پر بیٹھ کر دیکھنے لگا کہ وہاں کیا ہو رہا  
 ہے۔ کئی گھنٹے گزر گئے مگر تیر چرانے کا موقع نہ

بلا۔ شام ہوتے ہی قیلے کے شکار کی ایک انسان کو  
 پکڑ کر لائے۔ تمام قیلے واسے گاؤں کے بیچ  
 میں اُس جگہ جمع ہوئے جہاں اُن کا شکار ایک  
 لمبے کھبے سے بندھا پڑا تھا۔ وہ ناچتے ہوئے  
 چیخیں مار مار کر پھریوں سے اُس کی بوٹیاں کاٹ  
 کاٹ کر کھانے لگے۔ مارزن انہیں غافل پا کر درخت  
 سے نیچے اُترا اور اُن کے سارے زہریلے تیر اُٹھا  
 لیے۔ پھر انہیں ایک درخت کے پاس رکھ کر اسی  
 جھونپڑی میں گھسا جس میں ہتھیاروں کے ڈھیر پر  
 کھوپڑی رکھ گیا تھا اور وہاں سے ایک انسان  
 کھوپڑی ہاتھ میں اُٹھا کر اُس جگہ پہنچ گیا جہاں  
 تیروں کا گٹھا رکھ گیا تھا۔ گھٹے کو بغل میں دبا کر  
 اُس نے اچھل کر درخت کی شاخ پکڑی اور ایک  
 ایسی جگہ جا بیٹھا جہاں سے گاؤں کے بیچ کا وہ  
 حصہ صاف نظر آ رہا تھا جہاں قیلے والوں نے  
 اپنے شکار کو باندھ کر ڈال رکھا تھا۔

مارزن نے وہ انسانی کھوپڑی جو وہ جھونپڑی سے  
 اُٹھا کر لایا تھا، اُن کی طرف اس طرح تاک کر  
 پھینکی کہ وہ عین بیچ میں جا کر گری۔ جیسی ایک

لحے کے لیے دم ساوے گھورتے رہے۔ پھر سٹپٹا کر  
 جھونپڑیوں کی طرف بھاگے۔ وحشی لوگ بڑے وہمی  
 ہوتے ہیں اور بھوت پرہیت سے بہت ڈرتے  
 ہیں۔ کھوپڑی آسمان سے گرنے سے انہیں یقین  
 ہو گیا کہ کوئی بھوت یا خبیث روح ان کے پیچھے  
 پڑ گئی ہے۔

بعد میں جب انہوں نے دیکھا کہ زہریلے تیر  
 بھی غائب ہیں تو انہوں نے سوچا کہ اس جگہ کی  
 روح ان سے ناراض ہے کیونکہ انہوں نے یہاں  
 اپنی بستی تو بسالی ہے مگر ابھی تک اُسے بھینٹ  
 نہیں دی۔ انہوں نے یہ انتظام کیا کہ روز اُس  
 درخت کی جڑ میں کھانے پینے کی چیزیں رکھی  
 جائیں جہاں سے تیر غائب ہوئے ہیں۔  
 ٹارزن نے وہ رات ایک درخت پر گزار دی۔  
 صبح کو اُس کی آنکھ کھلی تو دیکھا کہ اُس سے  
 صرف بیس قدم کے فاصلے پر ایک شیرنی راستہ  
 روکے کھڑی ہے۔

اُس کی پیلی پیلی آنکھیں ٹارزن پر جمی ہوئی  
 تھیں۔ وہ اپنی لال لال زبان بار بار ہونٹوں پر

پھرتی اور دم ہلا ہلا کر بے قراری کا اظہار  
کرتی تھی۔

ٹارزن اُسے دیکھ کر بہت خوش ہوا۔ اس  
کا بھوک کے مارے بُرا حال ہو رہا تھا۔ گل  
سے اب تک صرف کچھ جنگلی بیر، ایک آدم  
کیرا کھوڑا اور کچھ ترکاریاں ہی حلق کے نیچے  
اُترتی تھیں۔ اب شیرنی کو مار کر اُس کا مزے  
دار گوشت کھانے کو ملے گا۔

اُس نے کمان کندھے سے اُتاری اور تیر  
جوڑ کر عین اُس وقت شیرنی پر چلایا جب  
اُس نے حملہ کیا۔ شیرنی حملے کے زور میں اُس  
جگہ زمین پر گر کر جہاں ٹارزن کھڑا تھا۔ وہ  
اُچھل کر پردے سے ہٹ گیا۔

شیرنی بڑے زور سے دھاڑی اور اُس نے  
ایک بار پھر حملہ کیا۔ ٹارزن نے بھی تیر مارا۔  
مگر اس مرتبہ شیرنی ٹارزن سے اتنی زیادہ قریب  
تھی کہ وہ پردے نہ ہٹ سکتا تھا وہ اُس پر  
آپٹکی اور وہ اُس کے لمبے چوڑے بھاری جسم  
کے بوجھ سے زمین پر گر پڑا۔ لیکن اُسے چاقو

نکال لینے کا موقع مل گیا جو اُس نے کھچ کھچ  
 شیرنی کے جسم میں مارنا شروع کر دیا۔  
 ایک لمحے تک تو ٹمازن شیرنی کے متعلق وہاں  
 پڑا رہا پھر اُسے معلوم ہوا کہ وہ تو سر چھکی  
 ہے۔ وہ جوں توں اُس کے نیچے سے نکلا اور  
 جب اپنے شکار پر نظر ڈالی تو فخر سے اُس  
 سینہ پھیل گیا۔ اُس نے اپنے دشمن کے مردہ  
 جسم پر پاؤں رکھا اور پھر سر کو پیچھے کی طرف  
 جھٹکا دے کر ایک جیتے ہوئے گوریلے کی طرف  
 بڑے زور سے دھاڑا۔  
 پھر اُس نے شیرنی کے گوشت سے اپنا پیٹ  
 بھرا۔ اُس کے بعد اُس کی کھال اُتاری اور ان  
 کاموں سے فارغ ہونے کے بعد پڑ کر سو گیا  
 کچھ تو تکان اور کچھ پیٹ بھرا ہوا، وہ اگلے  
 دن دوپہر تک بے خبر سوتا رہا۔  
 جب وہ اٹھا تو فوراً ہی اپنے قبیلے  
 طرف چلا۔ راستے میں زہریلے تیرے ایک  
 ہرن مارا اور جب قبیلے میں پہنچا تو شیرنی  
 کھال اور ہرن دکھا کر قبیلے والوں سے کہا۔

کرچاک کے گوریلو، دیکھو طاقت ور ٹارزن نے کیا  
 کارنامہ دکھایا ہے۔ تم میں سے کون ہے جس  
 نے شیرنی کو مارا ہو۔ ٹارزن تم سب سے زیادہ  
 طاقت ور ہے کیونکہ ٹارزن گوریلا نہیں ہے  
 وہ — " مگر وہ آگے نہ بول سکا کیونکہ گوریلوں  
 کی زبان میں آدمی یا انسان کے لیے کوئی لفظ  
 نہیں ہے اور ٹارزن بھی یہ لفظ انگریزی کی زبان  
 میں لکھ ہی سکتا تھا، بول نہیں سکتا تھا۔  
 اور سب گوریلو تو اُس کے گرد آن جمع ہوئے  
 تھے مگر کرچاک نہ آیا تھا۔ وہ نفرت اور غصے  
 سے بل کھا رہا تھا۔ اچانک وہ ایک دہشت ناک  
 چیخ مار کر گوریلوں پر آ پڑا۔ کسی کے کاٹ کھایا،  
 کسی کا ہاتھ پاؤں توڑ دیا اور کسی کو جان ہی  
 سے مار ڈالا۔ جو چیخ سکے وہ بھاگ کر درختوں  
 پر چڑھ گئے۔ اُن میں سے ایک ٹارزن بھی تھا۔  
 کرچاک نے اُس کی طرف دیکھ کر چیخ کر کہا  
 "یہ چیخ اتر آئی ہے بھی نرا چکھاؤں۔ تو تو بڑا  
 طاقت ور گوریلا ہے۔ کیا طاقت ور حیوان خطرے  
 سے ڈر کر درخت پر چڑھ جایا کرتے ہیں؟"

ٹارزن فوراً درخت سے کود کر زمین پر آ  
 کھڑا ہوا۔ کرچاک نے دھاڑتے ہوئے اُس پر حملہ  
 کر دیا۔ سارا قبیلہ سانس روک کر اس ویو جیسے  
 حیوان اور ٹارزن کی لڑائی دیکھنے لگا۔  
 ٹارزن کے پاس تیر اور کمان نہیں تھے۔  
 گوریوں کو شیرنی کی کھال دکھاتے وقت اُس نے  
 یہ ہتھیار ایک جگہ ڈال دیے تھے۔ وہ صرف شکاری  
 چاقو اور اپنی عقل کے بل پر کرچاک کے مقابلے  
 پر آ گیا تھا۔

جب کرچاک غراتا اور دھاڑتا ہوا اُس  
 کی طرف آیا تو وہ چاقو ہاتھ میں لے کر آگے  
 بڑھا اور اُس نے بھی اتنی خوف ناک دھاڑ ماری  
 کہ سننے والوں کا خون رگوں میں جمنے لگا۔  
 اُس کا مقصد آگے بڑھنے سے یہ تھا کہ پہلے  
 خود حملہ کرے تاکہ گوریلے کے بازوؤں کی  
 ہیں نہ آئے۔ اُن کے جسم ٹکرائے کو تھے کہ ٹارزن  
 نے گوریلے کی کلائی پکڑی اور اچھل کر اپنا چاقو  
 اُس کے جسم کے اندر اتار دیا۔  
 اُسے اُمید تھی کہ گوریلا فوراً گر پڑے گا

کرچاک بھی آخر قبیلے کا بادشاہ تھا اور ان کا  
 بادشاہ وہی بن سکتا تھا جو سب سے زیادہ  
 طاقت ور ہو۔ اُس میں بڑی جان مکتی۔ اس سے  
 پہلے کہ ٹارزن اُس کے جسم میں تیرا ہوا چاقو  
 کھینچ سکے اُس نے ایک جھٹکا مار کر چاقو ٹارزن  
 کی گرفت سے چھڑا لیا اور ٹارزن کے سر پر  
 اتنے زور کا تھپڑ مارا کہ اگر پڑ گیا ہوتا تو  
 اُس کی کھوپڑی پھٹ گئی ہوتی۔ ٹارزن ڈبکی  
 لگا کر وار خالی دے گیا تھا۔

کرچاک کا وار ٹالنے کے بعد ٹارزن نے  
 اس دیو کے پیٹ میں پوری طاقت سے گھونسا  
 مارا۔ کرچاک کی ٹانگیں لڑکھڑا گئیں کیونکہ اُس  
 کے پہلو میں پہلے ہی ایک گہرا زخم تھا۔ مگر  
 اُس پر بھی اُس نے ٹارزن کو پکڑ کر اپنی طرف  
 کھینچا اور اپنے لمبے لمبے تیز دانت ٹارزن کے  
 گلے کی طرف بڑھائے۔ ٹارزن بھی غافل نہیں  
 تھا اُس کی آنکھیاں پہلے سے کرچاک کے گلے تک  
 پہنچ گئی تھیں۔

اب ان میں کھینچا تانی شروع ہو گئی۔ ایک



چاہتا تھا کہ اگلے کو اپنے لمبے لمبے خوف ناک دانتوں سے مار ڈالوں۔ دوسرے کی کوشش پر تھی کہ دشمن کا گلا دبا دوں اور اُس کے غراتے ہوئے منہ کو اپنے گلے کے قریب نہ آنے دوں۔

کرچاک زیادہ طاقت ور تھا، اس لیے رفتہ رفتہ وہ بھاری پڑنے لگا اور اُس کے دانت ٹارزن کے گلے سے صرف ایک انچ دور رہ گئے۔ مگر پھر اچانک اُس نے ایک جھرجھری لی، اُس کا بھاری جسم ایک لمحے کے لیے سختایا، اس کے بعد بے جان ہو کر زمین پر گر پڑا۔ کرچاک مر گیا۔ ٹارزن نے اپنا چاقو اُس کے جسم میں سے نکال لیا اور ایک بار پھر جنگل اُس کی خوف ناک دانتوں سے کوچ اٹھا۔ یوں ٹارزن گوریلوں کا سردار بن گیا۔

## ٹارزن چلا گیا

ٹارزن کو اور سب گوریلوں نے تو اپنا سردار مان لیا تھا مگر ایک نوجوان گوریلے ٹرکوز کو اس سے باوا مارے کا پیر تھا۔ وہ آنا کانی کرتا رہتا تھا۔ اُسے نئے سردار کے تیز چاقو اور اُس کے زہریلے بیروں کا ڈر تھا ورنہ کھلم کھلا بغاوت کر دیتا۔ ٹارزن بھی اس چھپے دشمن کی طرف سے بے خبر نہیں تھا۔

ٹرکوز کے بعد اُس کے دشمن وہ کالے آدمی تھے جو گوریلوں کے علاقے میں اُن بے تھے۔ ٹارزن رات کے وقت اپنے گوریلوں کو ساتھ لے جا کر اُن کے گاؤں پر چھاپے مارتا رہتا تھا اور اکیلا بھی وہاں جا کر زہریلے تیر چھرا لاتا تھا۔ جیسی خود بھی اس علاقے کی

رُوح کو راضی رکھنے کے لیے اُس درخت کے نیچے  
تیر اور کھانے پینے کی چیزیں رکھ دیا کرتے تھے  
جہاں ٹارزن نے اُن کے سردار کے بیٹے کی لاش  
پھینکی تھی۔ ٹارزن تیر اٹھا لیتا اور اُن کے ساتھ  
رکھی گئی چیزیں کھا پل لیتا۔ جب جیشیوں نے  
دیکھا کہ اُن کی بھینٹ بول کر لی جاتی ہے تو  
اُن پر اس رُوح کا پتھ پتھ رعب چھا گیا اور  
وہ کہیں اور جانے کی سوچنے لگے۔

ابھی تک جیشی ٹارزن کے کہیں تک نہیں  
پہنچے تھے۔ مگر ٹارزن کو یہ اندیشہ ہونے لگا کہ  
کہیں وہ وہاں پہنچ کر اُس کے خزانے پر ہاتھ  
صاف نہ کر دیں۔ اس لیے وہ زیادہ وقت کہیں  
کے اُس پاس ہی گزارنے لگا اور اُس کے  
ہر وقت موجود نہ ہونے کی وجہ سے گوریلوں میں  
لڑائی جھگڑے ہونے لگے۔ اس سے ٹارزن کا جی  
گھبرا گیا اور گوریلوں کی سرداری اُسے وہاں معلوم  
ہونے لگی۔

اس کے علاوہ ایک بات یہ بھی تھی کہ ٹارزن  
نے بڑے ہو جانے کے بعد یہ اندازہ کر لیا تھا

کہ وہ گوریوں سے الگ ہے۔ اُس کے پاس  
 دماغ تھا، اُن کے پاس دماغ نہیں تھا۔ جو  
 عجیب عجیب باتیں ٹارزن کے دماغ میں آتی رہتی  
 تھیں گوریوں کو کبھی خواب میں بھی نہ سوسھی ہوں  
 گی۔ ٹارزن ان کو یہ باتیں بتا اور سمجھا بھی نہ سکتا تھا  
 کیونکہ گوریوں کی زبان گنے چنے لفظوں تک تھی  
 اُن باتوں کے لیے جو ٹارزن نے کتابیں پڑھ پڑھ  
 کر معلوم کی تھیں اُن کے پاس لفظ ہی نہیں تھے۔  
 پھر اب قہیلے میں اُس کے دوست اور مددگار  
 بھی نہ رہے تھے۔ کالا سر چکی تھی۔ ٹارزن کے  
 ساتھ کمر کھیلے ہوئے گوریلا بچے بڑے ہو جانے  
 کے بعد آنکھیں دکھانے لگے تھے۔ ان باتوں کے  
 باوجود وہ کسی نہ کسی طرح نبھائے جا رہا تھا  
 مگر ایک دن ایک واقعہ ایسا ہوا کہ حالات تابڑ  
 سے باہر ہو گئے۔

سارا قہیلہ ایک جگہ کھا پی رہا تھا کہ ٹرکوز  
 نے ایک بوڑھے گوریلے کی بیوی کو پکڑ کر مارنا  
 شروع کر دیا۔ ٹارزن کے پاس اُس وقت کمان  
 نہیں تھی۔ یہ دیکھ کر ٹرکوز شیر ہو گیا اور

ٹارزن کے منع کرنے پر بھی اُس عورت کو مارتا رہا۔ ٹارزن فوراً اُس پر جا پڑا۔ اُس کے پاس چاقو تھا۔ مگر ٹرکوز کے دانت بھی کچھ کم تیز نہیں تھے۔ ٹارزن نے اُس کے سر اور سینے پر چھ سات زخم لگائے مگر ٹرکوز نے بھی ٹارزن کو ہتھیار نہان کر دیا۔

کچھ دیر تک لڑائی جاری رہی۔ پھر ٹارزن کو ایک تہذیب سوجھی۔ وہ ٹرکوز کی پیٹھ پر چڑھ کر اُس کے چاقو مارنا چاہتا تھا۔ ٹرکوز حیوان ہونے کی وجہ سے ٹارزن کی اس چال کو سمجھ نہ سکا اور اُسے اپنی پیٹھ پر چڑھ جانے دیا۔ مگر جب اُس نے دیکھا کہ اُس کا دشمن اُس کے دانتوں اور پنجوں سے بچ گیا ہے تو خود کو اتنے زور سے زمین پر گرایا کہ ٹارزن کے ہاتھ سے چاقو چھوٹ کر دور جا پڑا۔

چند منٹ تک وہ دونوں ایک دوسرے سے چٹے ہوتے لڑ چکیاں کھاتے رہے پھر ٹارزن نے ایک بازو پیچھے سے ٹرکوز کی بغل میں ڈالا اور دوسرے سے اُس کی گردن وہابی شروع کی۔ اس

داؤں سے ٹکوز کا منکا ٹوٹنے لگا۔ ٹارزن سمجھ گیا کہ ٹکوز اپنے آپ کو اس کی پکڑ سے چھڑا نہیں سکتا اور کوئی دم جاتا ہے کہ اس کی گردن ٹوٹ جائے گی۔ اچانک اسے خیال آیا کہ اسے مار کر کیا ملے گا۔ اگر میں اسے زندہ چھوڑ دوں تو اسے قبیلے کا سردار بنا کر خود آزاد ہو جاؤں گا۔ اس نے ٹکوز کے کان میں کہا "کاگوڈا؟"

ٹکوز خاموش رہا۔ ٹارزن نے تھوڑا دباؤ اور ڈال دیا۔ ٹکوز کے منہ سے ایک ہولناک چیخ نکلی۔ ٹارزن نے پھر پوچھا "کاگوڈا؟" ٹکوز نے بار بار مانٹے ہوئے کہہ دیا "کاگوڈا" ٹارزن نے اپنی پکڑ تھوڑی سی ڈھیلی کر دی مگر اب بھی اسے جکڑے رہا پھر کہا "میں گوریوں کا بادشاہ ٹارزن ہوں۔ زبردست شکاری۔ زبردست لڑیاء۔ سارے جنگل میں مجھ جیسا طاقت والا اور کوئی نہیں ہے۔ تم نے مجھ سے مار مان لی ہے۔ سارے قبیلے نے تمہیں مار مانے دیکھا ہے۔ اب کبھی اپنے سردار یا قبیلے کے کسی گوریے سے

لڑائی بھڑائی نہ کرنا ورنہ میں تم کو جان سے  
 مار دوں گا۔ سمجھ گئے؟  
 ”ہوہ“ ٹرکوز کے منہ سے نکلا۔  
 ”خوب اچھی طرح سمجھ گئے؟“  
 ”ہوہ“ گوریلے نے دوبارہ کہا۔

ٹارزن نے اُسے چھوڑ دیا۔ اس واقعے سے  
 سب گوریلوں کے ذہنوں میں یہ بات جم گئی کہ  
 ٹارزن بہت بہادر ہے اور ایک عجیب مخلوق بھی  
 ہے۔ عجیب مخلوق اس لیے کہ وہ دشمن کو مار  
 سکتا تھا مگر مارا نہیں۔

تیسرے پہر کو ٹارزن نے سب گوریلوں کو ایک  
 جگہ اکٹھا کر کے ان سے کہا ”آج تم نے دیکھ  
 لیا کہ ٹارزن تم سب سے زیادہ طاقت ور ہے؟  
 سب نے ایک آواز سے کہا: ”ہوہ۔“ ٹارزن  
 سب سے زیادہ طاقت ور ہے۔“

ٹارزن کہتا رہا ”مگر ٹارزن گوریلا نہیں  
 ہے۔ وہ تم جیسا نہیں ہے۔ اس لیے وہ اپنی  
 نسل کے لوگوں کے مکان میں رہنے کے لیے جا  
 رہا ہے، جو اس بڑی بھیل کے پاس ہے۔“

تم کسی اور کو سردار بنا لو۔ ٹارزن اب واپس نہیں آئے گا۔

گوریوں کے قبیلے کا ساتھ چھوڑنے کے بعد ٹارزن سمندر کی طرف روانہ ہو گیا۔ وہ اب کین میں رہنا چاہتا تھا۔ ٹرکوز کے ساتھ لڑائی میں اس کے جو زخم آئے تھے ان کی وجہ سے اسے تکلیف بھی ہو رہی تھی اور وہ کم زور بھی تھا، اس لیے رگ رگ کر چلا۔ کچھ دور جانے کے بعد کسی جگہ ٹھہر کر سستا لینا جب دم اُجاتا تو آگے روانہ ہو جاتا۔ اس گیارہ دن کے اندر اندر وہ پھر ہٹا کٹا ہو گیا۔

ٹارزن گوریوں سے آدمی بننے کے لیے یہ بھی چاہتا تھا کہ اس کے جسم پر انسانوں جیسا لباس ہو۔ اس لیے ضروری ہو گیا کہ وہ بونگا کے گاؤں پہنچے اور وہاں سے کپڑے حاصل کرے۔

اس کے پھرے پر بال بھی نکلنے لگے تھے۔ اسے کین میں سے اپنے باپ کا جو نوٹ ملا تھا وہ ایک ایسے انسان کا تھا جس کی



ڈاڑھی اور مونچھیں صاف تھیں۔ ٹارزن کو یہ  
 چہرہ بہت پسند آیا تھا اور وہ چاہتا تھا کہ  
 اُس کا چہرہ بھی اسی طرح صاف ہو۔ پھر نوٹ  
 والے آدمی کے چہرے کی طرح کالے انسانوں  
 کے چہروں پر بھی بال نہیں ہوتے تھے اس  
 لیے اور بھی ٹارزن کو اس بات کا یقین ہو  
 گیا تھا کہ انسانوں کے چہروں پر بال نہیں  
 ہوا کرتے۔ یہ تو گوریوں ہی کے چہروں پر  
 ہوتے ہیں۔

اب سوال پیدا ہوا کہ یہ بال کسے مونڈے  
 جائیں؟ اُس کے پاس لے دے کے چاقو ہی تھا  
 مگر جب اُس نے چاقو سے بال مونڈنے چاہے  
 تو چہرے کی کھال کٹنے لگی۔  
 ٹارزن اپنے چہرے پر دو ایک زخم لگا چکنے  
 کے بعد اس نتیجے پر پہنچا کہ چاقو کی دھار اور  
 تیز ہونی چاہیے۔ وہ چاقو کو ایک پتھر کے  
 ٹکڑے پر گھسنے بیٹھ گیا۔  
 کافی دیر کی گھسانے کے بعد چاقو کی دھار  
 خوب تیز ہو گئی۔ اب اُس نے اپنے چہرے

کے بال مونڈنے شروع کیے۔ مگر جو بات اُس سے  
 میں ہے وہ چاتو میں نہیں ہو سکتی اس لیے  
 اُسے خاصی تکلیف بھی ہوئی اور اُس کا چہرہ  
 جگہ جگہ سے پھل بھی گیا مگر وہ گوریوں کی یہ  
 نشانی اپنے پہرے سے ہٹا کر رہا۔

جب وہ پہلے جیسا طاقت ور ہو گیا تو  
 اب اُس نے میونگا کے گاؤں جانے کا ارادہ  
 کیا۔

یہ گاؤں اُس کے کہیں سے کافی دور تھا  
 مگر وہ درختوں درختوں پاس کے راستے سے چلا  
 تو بہت جلد اُس کے قریب جا پہنچا۔ اب اُسے  
 جلدی کرنے کی ضرورت نہیں تھی۔ اس لیے  
 جنگل کے راستے کے اوپر درختوں درختوں مزے  
 مزے چلنے لگا۔ مگر چونکہ رہا کیونکہ گاؤں کے  
 اُس پاس کالے آدمی مل سکتے تھے۔

اُس کا یہ اندازہ درست نکلا۔ ابھی اُس نے  
 دوچار درخت ہی پھلانگے تھے کہ ایک حبشی  
 جاتا ہوا مل گیا اور اُس نے ٹارزن کو دیکھ  
 بھی لیا۔

ٹارزن نے بھی اُسے دیکھ لیا تھا مگر اس سے پہلے کہ کمان کندھے سے الگ کر کے تیسرے جوڑتا اور کالے اومی کو نشانہ بناتا وہ چھینتا ہوا بھاگ نکلا۔

ٹارزن نے درختوں و درختوں اُس کا پیچھا کرنا شروع کر دیا۔ اُس کے ساتھ دو حبشی اور بھی تھے۔ ٹارزن درختوں کو پھلانگتا ہوا اُن سے اُسکے نکل گیا اور ایک درخت کے گھن کے اندر چھپ کر انتظار کرنے لگا کہ وہ کب اُس کے تلے سے گزرتے ہیں۔

جب وہ آئے تو ٹارزن نے اُن میں سے دو کو تو گزر جانے دیا مگر جب تیسرا گزر رہا تو رسی کا پھندا اُس کے گلے میں ڈال کر کس دیا۔ یہ حبشی وہی تھا جو اُسے دیکھ کر چھینتا ہوا بھاگا تھا۔

اگلے دونوں حبشیوں نے اپنے ساتھی کی آواز سنی تو مڑ کر دیکھا۔ اُس کا جسم آہستہ آہستہ اس طرح اوپر کی طرف اٹھ رہا تھا جیسے یہ جاڑو کا کرشمہ ہو۔ اُن پر یہ خوف ناک نظارہ

دیکھ کر اتنی دہشت چھائی کہ اسی دم سر پر  
 پاؤں رکھ کر بھاگ کھڑے ہوئے۔  
 ٹارزن نے اپنے شکار کو ہلاک کر کے اُس  
 کے ہتھیار، زیور اور جانگیا جو چھپتے کی کھال کا  
 تھا، اتار کر پہنے، پھر اُس کی لاش کو کندھے  
 پر ڈال کر درختوں درختوں گاؤں کی طرف روانہ  
 ہوا۔ جب وہ جنگل کے سرے پر پہنچا تو دیکھا  
 کہ اُن دونوں کالے آدمیوں کے گرد جو بھاگے  
 تھے، بہت سے کالے آدمی کھڑے ہیں۔ اُن کی  
 آنکھیں خیرت سے پھٹی جا رہی تھیں اور بہت  
 گہرائے ہوئے دکھائی دے رہے تھے۔  
 عین اسی وقت ٹارزن نے اُس جیشی کی لاش  
 نیچے پھینک دی۔ کالے آدمی پھینچیں مارتے ہوئے  
 سر پر پاؤں رکھ بھاگے اور اپنی اپنی جھونپڑیوں  
 میں جا گئے۔ چند لمحے کے اندر اندر گاؤں میں  
 سناٹا چھا گیا۔ ٹارزن نے بے کھٹکے نیچے اتر کر  
 زہریلے پیر بھی سمیٹ لیے اور وہ کھانا بھی اٹھا  
 لیا جو جیشیوں نے رُوح کے لیے رکھا تھا۔  
 اُس رات گاؤں میں دیشیوں کے بڑے بڑے سر جوڑ کر

بیٹھے اور اس بیٹھے پر پہنچے کہ رُوح کے ہاتھوں  
وہی لوگ مارے جاتے ہیں جو اُس کو دیکھ لیتے  
ہیں۔ ان دو آدمیوں کو رُوح نے اس لیے مار  
ڈالا کہ اُن کی اُس پر نظر پڑ گئی تھی۔ انہوں  
نے فیصلہ کیا کہ تیر اور کھانے پینے کی چیزیں  
اُتدہ گاؤں کی دیوار کے باہر ایک چھوٹی سی  
جھونپڑی بنا کر اُس میں رکھی جائیں۔ رُوح نہ  
گاؤں کے اندر اُسنے کی نہ کسی کی اُس پر نظر  
پڑے گی۔

ادھر جب ٹارزن کیپن کی طرف واپس آیا  
تو دیکھتا کیا ہے کہ ساحل پر ایک بڑا سا جہاز  
کھڑا ہے۔

وہ درختوں درختوں سے پاؤں چل کر جہاز  
کے قریب پہنچا تو دیکھا کہ ایک چھوٹی سی کشتی  
کنارے سے لگی ہوئی ہے اور کشتی پر کچھ  
آدمی کھڑے ایک دوسرے کو کتے دیکھا دیکھا کر  
باتیں کر رہے ہیں۔ پھر اُن میں سے ایک شخص نے  
آدمی نے ایک اور آدمی کا بازو پکڑ کر، جو اُس  
سے کہیں زیادہ لمبا تڑنگا تھا، کشتی کی طرف

اشارہ کیا اور جو نہی لمبا آدمی مڑا بٹھکنے نے اپنی  
 پیٹی سے ریوالور کھینچ کر اُس کے گولی مار دی۔  
 ہاں سب آدمی زور سے ہنسے اور اُن میں سے  
 ایک نے بٹھکنے آدمی کی پیٹھ ٹھونکی۔ اس کے بعد  
 وہ سب کشتی بند جا چڑھے اور کشتی جہاز کا رخ  
 کرنے لگی۔

ادھر کشتی جا کر جہاز سے لگی اور وہ لوگ  
 جہاز پر چڑھے ادھر ٹارزن جھپ سے اپنے کیبن  
 کے اندر گھسا۔ مگر یہ دیکھ کر اُس کے عقلمندی کی  
 کوئی حد نہ رہی کہ سارا سامان ادھر ادھر بکھرا  
 پڑا ہے۔ وہ دوڑ کر میز کے قریب پہنچا۔ وہاں  
 کا کبس جوکل کا توں رکھا تھا۔ اُس نے اُسے  
 دیکھ کر چین کا سانس لیا۔

پھر اُس نے کیبن کے دروازے پر جا کر باہر  
 بھانکا تو دیکھا کہ بہت سے کبس اور بندل جہاز پر  
 لاوے جا رہے ہیں۔

اُس نے واپس آ کر ایک کاغذ پر موٹی موٹی  
 تین چار سطریں لکھیں اور اُسے دروازے کے  
 ایک کوارٹر پر لگا دیا۔ پھر وہ اپنا کبس اور تیر

کمان اٹھا کر باہر آیا اور درختوں کے جھنڈ میں  
 چھپ کر ساحل کی طرف دیکھنے لگا۔  
 کچھ دیر بعد دو اور جہاز آکر رُکے اور ان  
 میں سے پانچ آدمی اُترے۔ ایک بوڑھا تھا۔ جس  
 کے سر کے بال سفید تھے اور آنکھوں پر عینک تھی۔  
 وہ فراک کوٹ پہنے ہوئے تھا اور سر پر لٹھی  
 لٹپی تھی۔ دوسرا لمبا بڑنگا جوان آدمی تھا، جو  
 سفید کپڑے پہنے ہوئے تھا۔ اس کے پیچھے ایک اور  
 بوڑھا آدمی اُترا، جس کا ماتھا اونچا تھا اور جو  
 ہاتھیں کرتے میں گھبرا جاتا تھا۔ ان کے بعد ایک موٹی  
 کالی حبش اُتری، جس نے شوخ رنگوں کے کپڑے  
 پہن رکھے تھے۔ اخیر میں ایک بڑکی اُتری جس کی  
 عمر اُنیس بیس سال کے لگ بھگ ہوگی۔  
 ان جہازوں کے لاکھوں میں وہ ٹھنکا چیت  
 آدمی بھی تھا جس نے بے ٹوٹنگے آدمی کو گولی  
 ماری تھی۔ ان لوگوں کا سامان اُسی نے اُتر دیا  
 اُسے کیپن تک پہنچایا مگر جب وہ کیپن کے  
 دروازے پر پہنچا تو اُسے تعجب سے گھورنے لگا۔  
 پھر فراک کوٹ والے بوڑھے کی طرف مڑ کر اُس

سے بولا: "پروفیسر، ذرا یہاں آکر یہ تو پڑھو۔  
کیا لکھا ہے؟"

پوڑھا پروفیسر جس کا نام پورٹر تھا، پمچہ پڑھ  
کر بڑ بڑایا۔ عجیب بات ہے۔ بڑی عجیب بات  
ہے۔ اور سڑنے لگا۔ مگر ٹھنکنے آدمی نے اس  
کا بازو پکڑ کر کہا: "اس سوکھے سڑے آدمی، اونچی  
آواز سے پڑھو۔ پڑھ سکتے ہو یا نہیں؟"

"ہاں ہاں کیوں نہیں؟" پروفیسر نے جواب  
میں کہا۔ اور عینک ناک پر رکھ کر اونچی آواز  
سے پڑھنے لگا:

"یہ ٹارزن کا گھر ہے جو بہت سے حیوانوں  
اور کالے آدمیوں کو ہلاک کر چکا ہے۔ اس کی  
چیزوں کو چھڑو نہیں۔ ٹارزن دیکھ رہا ہے۔  
گوریوں کا ٹارزن"

"یہ کیا رگڑا جھگڑا ہے؟" ٹھنکنے آدمی نے  
چکرا کر کہا۔ "یہ ٹارزن کون بلا ہے؟"

پروفیسر پورٹر نے ایک بار پھر عینک لگا کر  
اطلاع پڑھی اور بولا: "ہاں واقعی عجیب بات  
ہے۔ مگر مجھے افسوس ہے کہ میں یہ سمجھتا حل



نہیں کر سکتا۔  
 "مگر بابا جی" لڑکی بولی۔ آپ نے تو ابھی تک  
 کچھ کہا ہی نہیں ہے۔  
 "کہے گا کیا" ٹھنکنا خبیث غرایب اس اٹو  
 کی دم کو کچھ معلوم ہی نہیں ہے۔  
 "زبان سنبھال کر بات کر" نوجوان نے اُسے  
 ڈانٹا۔ تو نے اپنے افسروں کو ہلاک کیا ہے  
 اور ہمیں ٹوٹا ہے مگر پروفیسر پورٹر اور اُن کی لڑکی  
 کے ساتھ ادب سے پیش آ ورنہ میں تیری گردن توڑ  
 دوں گا۔ یہ نوجوان نواب جان کلیٹن کے بھائی  
 کا بیٹا ولیم تھا یعنی ٹارزن کا چچا زاد بھائی۔  
 ٹھنکنا پہلے تو جھبکا مگر جب اُس نے دیکھا کہ  
 اُس کے ساتھی اُس کا منہ تک رہے ہیں تو  
 پستول نکال کر لگا ولیم کو نشانہ بنانے۔  
 لڑکی نے چیخ کر ولیم کو خبردار کیا۔ عین اسی  
 لمحے جنگل میں سے ایک نیرہ سن سن کرتا ہوا  
 آیا اور ٹھنکنا خبیث کے کندھے میں گھس گیا۔  
 پستول چھوٹ گیا مگر گولی ولیم کے نہ لگ  
 سکی۔ ٹھنکنا اُدھی چیخ مار کر زمین پر ڈھیر ہو گیا۔

اُس کے ساتھی خوف زدہ ہو کر جنگل کے اندھیرے  
 کی طرف گھور گھور کر دیکھنے لگے جس میں سے  
 نیزہ مارا گیا تھا۔ ولیم نے ہٹکنے کا پستول اٹھا  
 کر چھکے سے اپنی ٹیپوں کے اندر رکھ لیا اور پھر  
 وہ بھی دوسروں کی طرح جنگل کی طرف دیکھنے لگا  
 لڑکی نے کھسر پھسر کی۔ "نیزہ کس نے مارا  
 تھا؟"

ولیم بولا "گوریوں کا ٹارزن ہی ہوگا۔ مگر  
 کوئی بھی ہو اس وقت اُس نے ہمارا ساتھ دیا  
 ہے۔"

پھر وہ مڑ کر پوچھنے لگا "مگر آپ کے وال  
 اور اُن کے سیکرٹری مسٹر فلینڈر کہاں گئے؟"  
 واقعی وہ دونوں کہیں نظر نہیں آ رہے تھے۔  
 وجہ یہ تھی کہ پروفیسر پورٹر، عادت سے مجبور ہو  
 کر، اتنی نازک حالت میں بھی ایک تیلی پگرتے  
 ہوئے جنگل کے اندر جا گھسے تھے۔ اور اُن کا  
 بھلا سیکرٹری بھی اُن کے ساتھ ساتھ چلا گیا تھا۔  
 ولیم سوچ میں پڑ گیا کہ کیا کرے۔ اگر وہ  
 اُن کی تلاش میں نہ جاتا تو وہ جنگل میں راستہ

بھول جاتے اور اگر انہیں ڈھونڈنے وڑتا تو  
 پروفیسر کی لڑکی جین اور اُس کی جیشن نوکرانی کی  
 دیکھ بھال کو کوئی نہ رہتا۔  
 ”آپ ہسپتال چلا سکتی ہیں؟“ ولیم نے جین  
 سے پوچھا۔

جین بولی ”چلا لیتی ہوں“  
 ”تو لیجیے“ یہ کہہ کر ولیم نے ملاحوں کی نظر  
 بچا کر ہسپتال اُس کے حوالے کر دیا اور بولا  
 ”کیپن کے اندر جا کر دروازہ اندر سے بند کر  
 لیجیے۔ میں ابھی آتا ہوں“  
 پھر اُس نے ٹھٹھکنے کے کندھے میں سے  
 نیزہ نکالا اور اُسے لے کر جنگل کی طرف روانہ  
 ہو گیا۔ جہاز کی ڈر کر جہاز کی طرف بھاگ گئے  
 تھے۔

ادھر جب دونوں عورتیں کیپن کے اندر داخل  
 ہوئیں تو جیشن انسانی پنجر دیکھ کر چیخیں مارنے  
 لگی اور اُس وقت تک چپ نہ ہوئی جب تک  
 جین نے اُسے ڈانٹ نہیں پلائی۔  
 ٹارزن درختوں میں پھپھا ہوا سب کچھ دیکھ رہا

تھا۔ جب جہاز کی جہاز میں بیٹھ کر بھاگ کھڑے  
 ہوئے اور دونوں عورتیں کہیں کے اندر چلی گئیں تو  
 وہ ولیم کے پیچھے روانہ ہو گیا۔ وہ معلوم کرنا  
 چاہتا تھا کہ یہ نوجوان کرتا کیا ہے۔ ولیم زور  
 زور سے چلا رہا تھا اس لیے اُسے ڈھونڈ نکالنا  
 آسان تھا۔ ٹارزن نے بہت جلد اُس کا پتا  
 چلا لیا۔

ولیم ایک درخت کے تنے سے مکر ٹیکائے کھڑا  
 تھا۔ وہ تھکا تھکا نظر آ رہا تھا اور کبھی کبھی  
 زور سے چلا بھی اُٹھتا تھا۔ ٹارزن سمجھ گیا کہ  
 وہ اپنے ساتھیوں کو بلا رہا ہے۔ اچانک اُس  
 کی نظر اُس چیلے پر پڑی جو ولیم پر حملہ کرنے  
 کو تھا۔ ٹارزن زور سے دھاڑا تو چلتا بھاگ  
 گیا۔ ولیم بھی ڈر کر بھاگا مگر عین اسی وقت  
 ٹارزن درخت پر سے کود کر نیچے آیا اور ولیم  
 کی طرف دیکھنے لگا۔

ولیم حیران کھڑا تھا۔ ایک لمحے بعد اُس نے  
 کہا۔ "شکریہ" مگر جواب میں ٹارزن نے صرف  
 دانت نکال دیے۔ ولیم نے سوچا، شاید وہ ٹارزن

جس نے کیپن کے دروازے پر پرچہ لکھ کر لگایا  
تھا یہی ہے۔ مگر پھر سوچا کہ وہ کوئی اور ہی  
ہوگا۔ یہ تو انگریزی زبان سمجھتا تک نہیں، لکھ  
کیسے سکے گا۔

ٹارزن نے اُس سے اشارے سے کہا کہ  
مخالف سمت میں جائے اور خود بھی اُدھر قدم  
بڑھایا۔ مگر ولیم سمجھ رہا تھا کہ وہ صحیح سمت  
میں جا رہا ہے اس لیے ہچکچایا۔ ٹارزن نے  
واپس آکر اُس کی تہیں کا کف نرمی سے پکڑ  
کر ایک بار پھر اُسی طرف چلنے کا اشارہ کیا۔  
ولیم نے دل میں سوچا، اس نے میری جان  
بچائی ہے۔ اس کی بات ماننی چاہیے۔ اور وہ  
ٹارزن کے پیچھے پیچھے چلنے لگا۔ اُس وقت رات  
ہو چکی تھی۔ جنگل میں وحشی جانوروں کی آوازیں  
گونج رہی تھیں۔ اچانک کچھ دُور گولی چلنے کی  
آواز آئی۔

یہ آواز اُس فائر کی تھی جو چین نے ایک  
شیرنی پر کیا تھا جو کیپن کی کھڑکی توڑ کر اندر  
گھسنے لگی تھی۔ مگر شیرنی مری نہیں تھی کیونکہ گولی

اُس کے کندھے میں لگی تھی اور وہ دوبارہ اندر  
 گھسنے لگی تھی۔ اس پر جین بے ہوش ہو گئی تھی۔  
 ٹارزن نے فائر کی آواز سنتے ہی رفتار تیز  
 کر دی۔ جب یہ دیکھا کہ ولیم اُس کا ساتھ  
 نہیں دے سکتا تو اُسے پیچھے پر لا کر درختوں  
 درختوں چلنے لگا۔ ساحل کے سامنے جنگل میں  
 ایک کھلی جگہ پہنچتے ہی ٹارزن نے کھڑ بڑ کی آواز سنی  
 شیرنی کیبن کے اندر گھسنے کی کوشش کر رہی تھی۔  
 ٹارزن نے زمین پر اتر کر ولیم کو پیچھے سے اُٹارا  
 اور کیبن کی طرف بھٹا۔  
 ادھر جین نے آنکھیں کھولیں تو دیکھا کہ شیرنی  
 کھڑکی میں سے اندر کودنے کو ہے۔ اُس نے  
 اندھیرے میں پستول ڈھونڈا، جو اُس کے ہاتھ  
 سے گر پڑا تھا مگر وہ کہیں نہ ملا۔  
 ولیم بھانگم بھاگ ٹارزن کے پیچھے پیچھے چلا  
 آ رہا تھا۔ اُس نے دیکھا کہ ٹارزن نے شیرنی کی  
 دم پکڑ لی ہے اور کیبن کی دیوار پر پاؤں جما  
 کر اُسے باہر کھینچ رہا ہے۔ اُس کا دماغ یہ  
 سوچ کر چکرا گیا کہ جب شیرنی باہر نکل آئے

گی تو کیا ہوگا !  
 ٹارزن نے اُس سے اشاروں اشاروں میں کہا  
 کہ میری بیان سے شکار می چاقو نکال کر شیرنی  
 کے مارو۔ مگر ولیم سمجھ ہی نہ سکا۔ پھر اُس نے  
 وہ نظارہ دیکھا جو پہلے کسی آدمی نے نہ دیکھا ہوگا۔  
 جب شیرنی کھڑکی کے باہر آئی تو اس سے  
 پہلے کہ وہ پلٹ کر ٹارزن پر حملہ کرتی، ٹارزن  
 اُچھل کر اُس پر جا پڑا اور اُس پر وہی واؤں  
 کس لیا جس سے ٹرکوز کی گردن توڑنے لگا تھا۔  
 شیرنی دھاڑ کر اپنے دشمن پر پلٹ پڑی مگر ٹارزن  
 نے اُس کے حملے کی پروا کیے بغیر جھکڑ اور  
 مضبوط کر لی۔

شیرنی نے دشمن کو اپنے جسم سے ہٹانے کے  
 لیے زمین پر اور ہوا میں پنچے مارے اور اپنے کو  
 دائیں بائیں دے دے بیٹھا مگر ٹارزن کی جھکڑ ہر  
 لمحہ سخت ہوتی گئی۔ جس سے شیرنی کی گردن اُس  
 کے سینے پر جھکتی گئی۔ یہاں تک کہ ٹارزن کے  
 فولاد جیسے بازوؤں کے دباؤ سے شیرنی کا منکا  
 ٹوٹ گیا۔ ٹارزن اُچھل کر کھڑا ہو گیا اور اُس

نے گوریوں کی فتح کا نعرہ لگایا۔  
 ولیم نے جین سے دروازہ کھلوا یا اور جب  
 جین نے اس پیچ پکار کی وجہ پوچھی تو اُس نے  
 بتایا کہ یہ ایک آدمی نے نعرہ لگایا تھا۔ اُس نے  
 شیرنی سے تمہاری جان بچائی ہے۔ وہ آدمی  
 نہیں، جنگل کا دیوتا ہے۔  
 مگر جب ولیم جین کو ساتھ لے کر مری ہوئی  
 شیرنی کے پاس آیا تو وہاں کوئی نہ تھا۔ ٹارزن  
 جا چکا تھا۔



## جین کو گوریلے کیا

ادھر یہ تماشہ ہو رہا تھا، ادھر جنوب کی طرف پروڈیسر پورٹ اور مسٹر فلینڈر ساحل پر کھڑے آپس میں بحث کر رہے تھے۔ وہ دونوں باتیں کرتے ہوئے کیمپن سے ہر لمحہ دور ہوتے جا رہے تھے۔ انہیں یہ بات معلوم نہیں تھی کہ وہ جس سمت میں جا رہے ہیں وہ غلط ہے۔ اچانک انہیں ایک شیر آتا دکھائی دیا۔ انہوں نے اپنی رفتار تیز کر دکھا۔ ٹارزن ایک درخت میں چھپا ہوا یہ کھیل دیکھ رہا تھا۔ وہ دونوں لپکے ہوئے چلے جا رہے تھے۔ شیر بھی اُن پر نظریں گاڑے ہوئے اُن کے پیچھے پیچھے تھا۔

ٹارزن تارٹ گیا کہ شیر بھوکا نہیں ہے۔ اگر

بھوکا ہوتا تو اس نے اب تک ان دونوں کو مار کھایا ہوتا۔ وہ صرف دل لگی کے لیے رہیں ڈرا کر بھگا رہا ہے۔

جب دونوں آدمی ٹارزن کے قریب آئے تو اس نے ان کو اٹھا کر ایک شاخ پر آسنے سامنے بٹھا دیا اور خود گھنی شاخوں میں چھپ رہا "عجیب بات ہے۔" پروفیسر نے کہا۔ "کیا تم نے مجھے اوپر کھینچا ہے؟ اگر تم نے نہیں کھینچا تو پھر کس نے کھینچا؟"

شیر درخت کے تنے کے چکر کاٹتا رہا۔ جب اُسے چکر کاٹتے کانی دیر ہو گئی تو ٹارزن نے گردن اکڑا کر گوریوں کا نعرہ مارا۔ ادھر شیر وہاں سے بھاگا، ادھر پروفیسر پورٹ اور اسٹریٹینڈر ڈر کر گرنے لگے۔ وہ شاخوں کو پکڑ کر لٹک گئے درنہ زمین پر گر پڑے ہوتے۔ ٹارزن نے نیچے اتر کر انہیں دوبارہ ایک شاخ پر بٹھا دیا۔ انہوں نے ایک سفید دیو کو اپنے سامنے کھڑا دیکھا، جو صرف ایک جانگیا اور دھات کے چند زیوروں کے سوا اور کچھ بھی پہنے

ہوتے نہیں تھا تو حیران ہو کر اُسے گھورنے لگے۔  
 ٹارزن نے انہیں اشارہ کیا کہ میرے پیچھے آؤ۔  
 ” مگر یہ راستہ تو غلط ہے۔“ فلینڈر نے کہا۔  
 پروفیسر بولا ” یہ اومی اس علاقے کا باشندہ  
 ہے۔ اس لیے جس راستے سے جا رہا ہے وہی  
 ٹھیک ہوگا۔“

شاید فلینڈر بحث شروع کر دیتا مگر ٹارزن  
 نے اس کا موقع نہ دیا۔ اُس نے پلٹ کر دونوں  
 کے گلے میں پھندا ڈال لیا اور وہاں سے روانہ  
 ہو گیا۔ پروفیسر اور اُس کا سکرٹری دونوں پھندے  
 میں پھنسے ہوئے رکھنے چلے گئے۔

آخر ایک ٹیلے کی چوٹی پر پہنچنے کے بعد انہوں  
 نے دیکھا کہ یہ عجیب انسان انہیں کیہن تک  
 لے آیا ہے۔ ٹارزن نے انہیں پھندوں سے آزاد  
 کر دیا۔ پروفیسر اور فلینڈر اس کے ساتھ ساتھ  
 بھاگتے رہنے کی وجہ سے بہت تھک گئے تھے۔  
 پھر بھی وہ رات گئے تک اپنے ساتھیوں  
 سفید دیو کا حال سناتے رہے۔ ولیم نے  
 انہیں بتایا کہ کس طرح اُس نے شیر کا

توڑا اور کیسی بہاؤ دہی سے اُن کی جانیں بچائیں۔  
 اُنہوں نے کہیں کو رہنے کے قابل بنانے  
 کے لیے سب سے پہلے پنجر باہر پھینکے۔ بڑے  
 پنجر کے ایک ماتھ کی اُننگلی میں ایک ستھری مہر  
 وار انگوٹھی دیکھ کر ولیم حیرت سے چلا اٹھا،  
 کیونکہ اُس پر کلیئین خاندان کا خاص نشان بنا  
 ہوا تھا۔

اُدھر چین کو کتابیں اُلٹ پلٹ کرتے ہیں ایک  
 کتاب کے شروع کے صفحے پر جان کلیئین کے لفظ  
 لکھے ہوئے مل گئے تھے۔

ان دونوں باتوں سے ثابت ہو گیا کہ یہ پنجر  
 نوآب جان کلیئین اور اُس کی بیگم کے ہیں۔ جو اس کہیں  
 میں مرے تھے۔ گویا ان کے سمندر میں ڈوب کر مرنے کی  
 خبر غلط تھی۔

اُنہوں نے پنجروں کو دفن کر دیا۔ ٹارزن  
 پر سب کارروائی دیکھ رہا تھا۔ اُسے بڑی حیرت  
 ہوئی۔ کیا ان سوکھی ہڈیوں کو کوئی چڑا کر لے  
 جاتا کہ اُنہوں نے ان کو زمین میں چھپا دیا  
 ہے۔!

وہ اس کام سے فارغ ہوئے ہی تھے کہ جہاز  
 بندرگاہ سے روانہ ہوتا دکھائی دیا۔ ٹارزن نے  
 اُسے جاتے ہوئے دیکھا تو درختوں و درختوں چھلانگیں  
 مارتا ہوا، پھم کی طرف، خشکی کی اُس گھر کے  
 قریب پہنچ گیا جس کے پاس سے جہاز کو گزرنا  
 تھا۔ وہ اُسے پاس سے دیکھنا چاہتا تھا۔ جہاز  
 نے کچھ دُور آگے جا کر پھر نگر ڈال دیا۔ اُس  
 میں سے ایک کشتی نکلتی گئی۔ اس میں ایک  
 صندوق رکھا گیا جو لہے کے تاروں میں جکڑا  
 ہوا تھا۔ پھر کشتی کے اُس جگہ لال گئی جہاں  
 ٹارزن ایک درخت کی شاخوں میں دیکا بیٹھا  
 تھا اور صندوق اٹھا کر درخت کی جڑ میں دفن  
 کر دیا گیا۔ اس کے بعد وہ لوگ چلتے بنے۔  
 جب جہاز نظروں سے اوجھل ہو گیا تو ٹارزن نے  
 گڑھا کھود کر صندوق نکال لیا اور اُسے ایک  
 اور جگہ دفن کر دیا۔  
 اب وہ پلٹ کر کیمپ کی طرف آیا۔ اُس  
 وقت رات ہو چکی تھی۔ کیمپ کے اندر ولیم نے  
 ڈھونڈ ڈھانڈ کر لیمپ نکال لیا تھا اور اُسے

روشن کر دیا تھا۔ ٹارزن وہاں روشنی دیکھ کر حیران  
 رہ گیا اور قریب کے ایک درخت پر بیٹھ کر  
 دیکھنے لگا کہ اندر کیا ہو رہا ہے۔  
 جین بھڑکی کے قریب بیٹھی کچھ لکھ رہی تھی۔  
 کچھ دیر بعد اُس نے قلم ہاتھ سے رکھ دیا اور  
 لیٹ پ بچھا کر سو گئی۔ جب ٹارزن نے سن گن  
 لینے کے بعد یہ معلوم کر لیا کہ اندر سب سو  
 چکے ہیں تو بھڑکی میں سے ہاتھ بڑھا کر وہ  
 کاغذ اٹھا لیا اور جنگل میں گھس گیا۔  
 اگلی صبح کو روشنی پھیلتے ہی ٹارزن نے جین  
 کا خط پڑھا۔ اُس میں لکھا تھا کہ کس طرح  
 اُس کے ساتھیوں نے خزانے کا پتا چلا لیا اور  
 اُسے لے کر گھر آ رہے تھے کہ جہازوں نے  
 بغاوت کر کے اشرور کو مار ڈالا اور اُن کو  
 افریقہ کے ساحل پر چھوڑ کر چلے گئے، جہاں  
 ایک عجیب انسان اُن کا دوست بن گیا ہے۔  
 ٹارزن بڑی دیر تک سوچ میں ڈوبا بیٹھا رہا۔  
 پھر اُس نے پنسل سے اس خط کے نیچے لکھا۔  
 میں گوریلوں کا ٹارزن ہوں۔

دو دن بعد جین کو اپنا کھویا ہوا خط اسی جگہ رکھا ہوا مل گیا جہاں سے غائب ہوا تھا۔ مگر اب اُس پر ٹارزن کا پیغام بھی لکھا ہوا تھا۔ اُس نے دروازہ کھولا تو اُس کے آگے تازہ شکار کیا ہوا ایک ہرن رکھا ملا۔ اس کے بعد روز صبح کو کھانے کی کوئی نہ کوئی چیز وہاں رکھی ہوئی ملتی رہی۔

ان لوگوں کو یہاں آٹے ہوٹے ایک مہینا ہو گیا تھا۔ ٹارزن ان سے ملنا چاہتا تھا مگر وہ ان کی زبان نہ بول سکتا تھا۔ اس لیے ان تک پہنچنے کی ہمت نہ کر سکا۔

پھر ایک دن ایسا ہوا کہ وہ درختوں میں چپ چاپ بیٹھا تھا کہ اچانک اُس کے کانوں میں کسی بھاری بھرم گوریے کے گزرنے کی آواز پڑی۔ اس کے بعد ایک عورت کی قہقہہ سنائی دی ٹارزن اس آواز کی طرف اتنی تیزی سے روانہ ہوا جتنی تیزی سے جنگل کی آگ پھلتی ہے۔ یہ قہقہہ جین نے ماری تھی جسے ایک گوریلا اٹھا کر لے بھاگا تھا۔ یہ گوریلا ٹرکوز تھا جو

گوریوں سے ڈر کر ادھر بھاگ آیا تھا۔ وہ اُس کے ظلم اور زیادتیوں سے تنگ آ کر اُسے جان سے مار ڈالنے پر تہی گئے تھے۔

جب ٹارزن اُس جگہ پہنچا جہاں سے پیچھ کی آواز آئی تھی تو وہاں صرف حبش کو بے ہوش پڑا پایا۔ وہ فوراً درختوں درختوں اُس طرف روانہ ہو گیا جدھر گوریلا چین کو اٹھا کر لے گیا تھا۔ چین میل آگے اُس نے گوریلے کو جا ریا۔ ٹرکوز نے جب یہ دیکھا کہ پیچھا کرنے والا ٹارزن سے تو یہ سمجھا کہ جس عورت کو اٹھا کر لایا ہے یہ اُس کی ماہ ہے۔ وہ بہت خوش ہوا کہ اب ٹارزن سے بدلہ لے گا۔

چین نے ٹارزن کو دیکھ کر پہچان لیا کہ یہی وہ عجیب و غریب انسان ہے جو اب تک ان لوگوں کی جانیں بچاتا رہا ہے۔ مگر جب اُس نے دیکھا کہ گوریلا ڈیل ڈول میں اُس سے بہت بڑا ہے تو اُس کا دل بیٹھے لگا۔ مگر ٹارزن کے تیز چاقو نے گوریلے کا کام تمام کر دیا۔ گوریلے کو مارنے کے بعد اُس نے



جین کا بازو پکڑا۔ وہ اُسے کیپن میں پہنچانا چاہتا  
 مگر جین نے ڈر کر اُس کے سینے پر گھونٹے مارنے  
 شروع کر دیے اور لڑنے مرنے کو تیار ہو گئی  
 ٹارزن نے زبردستی اُسے اٹھایا اور کیپن کی  
 طرف چلا۔



انہی صبح کو کیپن واسے ایک توپ کی گرج  
 سے جاگے۔ ولیم جلدی سے باہر نکلے تو دو جہاز  
 بندرگاہ میں کھڑے دیکھے۔ ایک تو وہی تھا جو  
 وہاں سے گیا تھا اور دوسرا ایک چھوٹا سا نرا سیسی

جہاز تھا۔ اس میں بہت سے آدمی کھڑے ساحل کی طرف دیکھ رہے تھے۔ ولیم سمجھ گیا کہ توپ اسی جہاز سے چلائی گئی ہے۔ اُس نے اشارے کیے تو جہاز سے کچھ آدمی ایک کشتی میں بیٹھ کر ساحل کی طرف آئے۔ اُس میں سے ایک فرانسیسی افسر کنارے پر اُترا۔ اُس نے ولیم سے کہا: "شاید آپ ہی ولیم کھیلن ہیں۔"

ولیم جواب میں بولا: "خدا کا شکر ہے کہ آپ آگے۔ ابھی پانی سر سے اُونچا نہیں ہوا ہے۔"

"کیا مطلب؟" افسر نے پوچھا۔  
 ولیم نے بتایا کہ کوئی جین کو اٹھا کر لے گیا ہے۔ اُسے تلاش کرنے کے لیے ہتھیار بند آدمیوں کی ضرورت ہے۔

کچھ دیر بعد فرانسیسی جہاز کے سب آدمی ساحل پر اتر آئے۔ جہاز کے کمانڈر نے بیس سپاہی اور دو افسر جین کو تلاش کرنے کے لیے چنے۔

ولیم کے پوچھنے پر کمانڈر نے بتایا کہ ہمارا جہاز جنوبی افریقہ جا رہا تھا کہ ایک دن بچوں پہنچ سمندر میں ہیں ایک جہاز لہروں پر ڈوتا نظر آیا۔

اُس پر کوئی آدمی نظر نہ آتا تھا۔ ہم جلد ہی سے  
 اُس کے قریب پہنچے اور جب اُس پر آدمی چڑھائے  
 گئے تو انہوں نے دیکھا کہ ایک درجن آدمی تو  
 مر چکے ہیں اور باقی مرنے کو ہیں۔ علاج کر کے  
 انہیں اچھا کیا گیا تو پتا چلا کہ وہ راستے سے  
 بھٹک گئے تھے۔ کھانے پینے کا سامان ختم ہو گیا  
 تو بہت سے آدمی بھوکے مر گئے اور جو بچے وہ  
 ادھ موئے ہو گئے۔ انہی لوگوں کی زبانی آپ کا  
 حال معلوم ہوا اور ہم یہاں آئے۔  
 جب سپاہی تیار ہو گئے تو انہوں نے  
 پرونیس پورٹ اور ولیم کو ساتھ لیا اور جنگل میں  
 داخل ہو گئے۔

## لاکٹ کا راز

جین نے مڑ مڑ کر ، ہاتھ پاؤں مار کر ، خود کو چھڑانے کی بہت کوشش کی مگر کچھ بھی نہ بنا سکی ۔ وہ جن مضبوط بازوؤں میں تھی وہ اُسے اس طرح پکڑے سے جیسے وہ ایک دن کی بیٹی ہے ۔ جین نے عاجز کر کے ہاتھ پاؤں ڈھیلے پھوڑے دیے اور ادھ کھلی آنکھوں سے اُس آدمی کے چہرے کو دیکھنے لگی جو جنگل کے تمام جانوروں سے زیادہ طاقت ور تھا ۔

ٹارزن اُسے بازوؤں میں لیے ہوئے درختوں کے اندھیرے گھن میں سے گزرتا چلا جا رہا تھا ۔ تیسرے پہر کے وقت وہ اُس اکھاڑے میں پہنچ گیا جہاں گریلے شکار کھانے کی رسم ادا کیا کرتے تھے ۔ وہاں ہری ہری ڈوب کا فرش تھا اور ہر

طرف خاموشی اور سکون تھا۔ ٹارزن نے جین کو  
 دُوب کے نرم فرش پر لٹا دیا اور خود درختوں پر  
 چڑھ کر غائب ہو گیا۔  
 جین حیران ہو کر سوچنے لگی کہ وہ کہاں چلا  
 گیا ہے کہ اچانک اُس کے پیٹھ پیچھے سے ایک ہلکی  
 سی آواز آئی۔ وہ چیخ مار کر اٹھ کھڑی ہوئی اور  
 اس خیال سے مڑی کہ بس اب خاتمہ ہے مگر وہاں  
 تو ٹارزن دونوں ہاتھوں میں پکے ریلے پھل یلے  
 کھڑا تھا۔

ٹارزن نے پھل جین کے قدموں پر رکھ دیے  
 اور چاقو سے پھل کاٹ کاٹ کر اُسے کھلانے لگا۔  
 جین بولی۔ "کاش تم انگریزی بول سکتے۔"  
 ٹارزن نے اس طرح سر ہلایا جیسے انگریزی نہ  
 بول سکتے کا اُسے افسوس ہے۔ اس پر جین نے  
 اُس سے پہلے فرانسیسی میں، پھر جرمن زبان میں  
 بات کرنی چاہی مگر ٹارزن دونوں زبانیں نہ سمجھا۔  
 ٹارزن ایک بار پھر اٹھا اور درختوں میں  
 جانے لگا مگر اشاروں سے جین کو سمجھا دیا کہ  
 جلد نوٹ آئے گا۔ جین اُس کی بات کا مطلب

سمجھ گئی اور وہ جس جگہ درختوں کے اندر غائب ہوا  
 تھا، اُس پر ٹکٹکی لگائے بیٹھی رہی۔ پہلے کی طرح  
 اب کے بھی اُس کے پیچھے پیچھے ایک ہلکا سا  
 کھٹکا ہوا اور جب اُس نے سڑ کر دیکھا تو ٹارزن  
 آتا دکھائی دیا۔ اس کے بازوؤں میں بہت سی  
 لمبی لمبی شاخیں تھیں۔

یہ شاخیں چین کے آگے ڈال کر وہ ایک  
 بار پھر جنگل میں گھس گیا۔ اب کے نرم نرم گھاس  
 لیے ہوئے نمودار ہوا۔ پھر اس نے ایک ہموار جگہ  
 پر گھاس کا بستر بنایا، اس کے اوپر شاخیں مچراہی  
 شکل میں کھڑی کیں۔ ان پر بڑے بڑے پتوں  
 کی چھت ڈالی اور چھوٹی سی جھونپڑی کو ایک طرف  
 سے بند کر دیا۔

اس کے بعد وہ دونوں پاس بیٹھ کر اشاروں  
 سے باتیں کرنے لگے۔ چین نے ٹارزن کے لاکٹ  
 کی طرف اشارہ کیا جو اُس کے گلے میں پڑا  
 تھا۔ ٹارزن نے اشارہ کر اُس کے حوالے کر دیا۔  
 چین نے دیکھا کہ لاکٹ کھلنے بند ہونے والا ہے  
 تو کھٹکے کو دبا کر اُسے کھول لیا۔ اُس کے ڈھکنوں

کے پچھلے حصے ہاتھی دانت کے تھے اور ہر ایک  
 پر ایک لمبی سی تصویر بنی ہوئی تھی۔ ایک تصویر  
 ایک عورت کی تھی۔ دوسری میں ایک مرد اُس  
 کے پاس بیٹھا تھا۔

ٹارزن بھی جھک کر یہ تصویریں دیکھ رہا تھا۔  
 پھر اُس نے ہاتھ بڑھا کر لاکٹ جین سے لے  
 لیا اور اُسے اور خیرت اور بول چسپی سے دیکھتا  
 رہا۔ اس کے انداز سے صاف ظاہر تھا کہ اُس  
 نے یہ تصویریں پہلے کبھی نہیں دیکھی ہیں اور نہ  
 اُسے یہ خبر تھی کہ یہ لاکٹ کھل بھی سکتا ہے۔  
 جین نے حیران ہو کر سوچا کہ یہ لاکٹ اس  
 وحشی انسان کے ہاتھ کیسے لگا۔ اس سے بھی  
 زیادہ حیران کی بات یہ تھی کہ تصویر جس مرد کی  
 تھی وہ اُس جنگلی کا بھائی یا باپ معلوم  
 ہوتا تھا۔

ٹارزن دونوں تصویروں کو نظر جما کر دیکھتا  
 رہا۔ پھر اُس نے ترکش کے تیر نکال کر زمین  
 پر رکھ دیے اور ترکش کے اندر انگلیاں ڈال  
 کر اُس کے اندر سے ایک سپاٹ سی چیز نکالی

جس پر کئی پتے پیسٹ کر اُنہیں گھاس کے تَشکوں سے باندھ دیا گیا تھا۔ اُس نے بڑی احتیاط سے اُس کی تہیں ہٹا کر ایک فوٹو نکالا اور جین کے ہاتھ میں دیا تھا۔ اشارے سے کہا کہ اسے لاکٹ کی تصویر سے ملاؤ۔ جین اس فوٹو کو دیکھ کر اور بھی چکرائی کیونکہ یہ بھی لاکٹ کی تصویر واسے مرد ہی کا فوٹو تھا۔

جس وقت جین نے نظر اٹھا کر ٹارزن کی طرف دیکھا، اُس کی آنکھیں جن میں حیرانی تھی جین کے چہرے پر بھینکی اور ہونٹ اس طرح کھلے ہوئے تھے جیسے اُن پر کوئی سوال آیا جا رہا ہے۔

جین نے پہلے فوٹو کی طرف، پھر لاکٹ کی تصویر کی طرف اور اُس کے بعد ٹارزن کی طرف اشارہ کیا، جیسے کہہ رہی ہو کہ یہ اُس کی شکل سے ملتی ہیں۔ مگر ٹارزن نے سر ہلا کر انکار کیا۔ اس کے بعد کندھے جھٹک کر فوٹو اُس کے ہاتھ سے لیا اور بڑی احتیاط سے دوبارہ پتوں



میں پیٹ کر ترکش کے اندر رکھ لیا۔  
 چند منٹ تک وہ خاموش بیٹھا رہا۔ اُس  
 کی آنکھیں زمین کی طرف تھیں اور وہ کسی گہری  
 سوچ میں ڈوبا ہوا تھا۔ جین لاکٹ کو اُلٹ پلٹ کر  
 دیکھ رہی تھی۔ اُس کا مقصد کوئی اور ایسی بات  
 معلوم کرنا تھا جس سے پتا چل سکے کہ یہ کس  
 کا ہے۔

آخر وہ اس نتیجے پر پہنچی کہ یہ لاکٹ نواب  
 جان کلبیٹن کا ہے اور مرو کی تصویر اسی کی ہے  
 عورت اس کی بیوی ہے۔ وحشی انسان کا تعلق  
 اس سے صرف اتنا ہے کہ یہ اسے ساحل کے  
 پاس والے کیمپ میں پڑا ل گیا ہے۔

مگر اُس نے یہ سوچا کہ جان اور یہ جنگلی  
 آپس میں اس قدر کیوں ملتے جلتے ہیں۔

آخر ٹارزن نے نظر اٹھا کر جین کی طرف  
 دیکھا۔ اُس وقت جین لاکٹ کی تصویروں کو غور  
 سے دیکھ رہی تھی۔ ٹارزن لاکٹ کے چہروں کے  
 راز تک تو نہ پہنچ سکا مگر یہ بات اُس کی  
 سمجھ میں آگئی کہ یہ لڑکی ان سے بول جیسی لے

رہا ہے۔

جین نے لاکٹ ٹارزن کو دے دیا اور  
ٹارزن نے لے کر اُسے جین کے گلے میں ڈال  
دیا۔ جین مسکراتے لگی۔

اب اندھیرا ہونے لگا تھا۔ دونوں نے  
ایک دفعہ پھر پھل کھائے، پھر ٹارزن اٹھا  
جین کا ہاتھ پکڑ کر اُس جھونپڑی تک لایا جو  
اُس نے بنائی تھی اور اشارے سے کہا کہ  
اندر چلی جاؤ۔

جین اُس کا مطلب سمجھ گئی اور اندر جا  
کر نرم نرم گھاس کے بستر پر لیٹ گئی۔  
ٹارزن باہر دروازے پر لیٹ رہا۔ اگلی صبح  
جین جاگی تو پہلے پہلے اُسے کل کے واقعات  
یاد نہ آئے وہ گھاس کے بستر اور جھونپڑی  
کے تنگ دروازے کو حیرت سے دیکھنے لگی  
پھر رفتہ رفتہ سب باتیں ایک ایک کر کے اُس  
کے ذہن میں تازہ ہوئیں۔ اُس کا جی چاہا  
کہ فوراً ٹارزن کے پاس پہنچ کر اُس کا شکریہ  
ادا کرے مگر جب وہ باہر نکلی تو ٹارزن وہاں

موجود نہیں تھا۔

وہ ادھر ادھر دیکھ رہی تھی کہ ٹارزن قریب کے ایک درخت سے کودا اور ہنستا ہوا جین کے قریب آیا۔ وہ اس وقت بھی پھل اکٹھے کر کے لایا تھا۔ اس نے انہیں جھونپڑی کے دروازے پر ڈھیر کر دیا۔ ایک بار پھر ان دونوں نے ساتھ بیٹھ کر پھل کھائے۔

جب وہ دونوں ناشتا کر چکے تو ٹارزن نے جین کو پیچھے آنے کا اشارہ کیا اور ان درختوں کی طرف بڑھنا شروع کیا جو اکھاڑے کے پرے پر تھے۔ پھر اس نے جین کو ایک بازو پر اٹھا کر چھلانگ لگائی اور درختوں پر چڑھ گیا۔ جین سمجھ گئی کہ وہ اسے کیبن واپس پہنچا رہا ہے۔

ٹارزن تیز نہیں چلا۔ یہی وجہ تھی کہ گھنٹوں گزر چکے تھے مگر ابھی تک ساحل پر نہ پہنچے تھے۔ دوپہر کے قریب وہ ایک ندی پر پانی پینے کے لیے رُکے، پھر وہاں سے روانہ ہو گئے اور شام کو سورج چھٹے کیبن کے پاس پہنچ گئے۔

ٹارزن نے جین سے اشارے سے کہا کہ وہ  
 جا سکتی ہے مگر جین نے اس کا ہاتھ پکڑ کر  
 اشارے سے کہا، وہ بھی چلے۔ وہ اپنے باپ  
 کو دکھانا چاہتی تھی کہ اس آدمی نے اس کو  
 گوریلے سے چھڑایا ہے۔ مگر ٹارزن پیچھے ہٹ  
 گیا اور سر ہلا کر انکار کیا۔

اچانک دُور سے بندوبستیں چھوٹنے کی ہلکی  
 سی آوازیں آئیں۔ فلینڈر اور حبشٹن کیپن سے  
 باہر نکلے۔ ٹارزن اور جین جس جگہ کھڑے تھے  
 وہاں سے انہیں جہاز نظر نہیں آ رہے تھے۔  
 ٹارزن نے اُدھر اشارہ کیا جدھر سے آوازیں آئی  
 تھیں۔ پھر اپنے سینے کو چھوا۔ جین اس کا مطلب  
 سمجھ گئی۔ وہ جا رہا تھا۔ جین کا دل کہہ رہا  
 تھا کہ اس کے باپ کی جان خطرے میں ہے۔  
 ٹارزن چلا گیا تو جین کیپن کی طرف جانے  
 لگی۔ فلینڈر کی نظر بہت کمزور تھی۔ وہ پتھوں کی  
 کھڑ بڑ سن کر حبشٹن سے چلا کر بولا: "جلدی کرو  
 کیپن کے اندر گھس جاؤ۔ شیرن آ رہی ہے۔"  
 یا اللہ خیر کیجو!

حیثی نے اپنی آنکھیں استعمال کرنا ضروری نہ سمجھا، فوراً کیبن کے اندر بھاگ گئی اور دروازہ اندر سے اس طرح بند کر لیا کہ فلینڈر باہر ہی رہ گیا۔

وہ کوارٹر پیٹ پیٹ کر چلانے لگا۔ مجھے اندر آنے دو۔ دیکھو شیر مجھے بھنبھوڑے ڈال رہا ہے۔ حیثی یہ سمجھی کہ شیرنی دروازہ کھڑکھڑا رہی ہے۔ وہ ڈر کے مارے بے ہوش ہو گئی۔ فلینڈر نے جب دیکھا کہ کوارٹر نہیں کھل رہی تو اس کی ڈر کے مارے جان نکلنے لگی۔ اس وقت تک جین کیبن تک پہنچ چکی تھی۔ اور فلینڈر کی حرکتیں دیکھ رہی تھی۔ وہ زور سے ہنسی تو فلینڈر نے غور سے دیکھا۔

”جین“ وہ چلا اٹھا۔ ”ارے، تم آگئیں؟“

وہ بڑی تیزی سے اس کی طرف دوڑا۔ اصل میں اس کو یقین نہیں آ رہا تھا کہ وہ جین ہی ہے۔

”خدا کی پناہ“ جین نے ہنس کر کہا۔ ”آپ تو اچھے بھلے انسان کو شیر سمجھ بیٹھے۔“

”غیر خیر۔“ فلینڈر نے کہا۔ ”اللہ نے بڑی  
 خیر کی۔ تم کو زندہ سلامت دیکھ کر حیرت  
 ہو رہی ہے۔ اصل میں اس وقت میرے اوسان  
 بجا نہیں ہیں۔ اور مجھے یہ بھی خبر نہیں کہ  
 میری زبان سے کیا نکل رہا ہے۔ اچھا چلو،  
 اندر چل کر بتاؤ کہ تم پر کیا گزری۔“

## جیشیوں کا حملہ

فرانسیسی سمندری فوج کے سپاہی چین کی تلاش میں گھنے جنگل سے جوں توں گزرتے چلے جا رہے تھے مگر اُن کو یقین ہو گیا تھا کہ یہ بہیم کام یاب نہ ہو گی۔ لفٹنٹ ڈارنوٹ صرف اس لیے واپس نہیں ہو رہا تھا کہ اُسے بوڑھے پردیسی اور اُس کے لڑکھانے کی حالت پر ترس آ رہا تھا۔ ورنہ اُسے یقین تھا کہ کوئی درندہ چین کو پھاڑ کر کھا چکا ہے۔ ایک جگہ ڈارنوٹ اپنے سپاہیوں سے سو گز اُگے اُگے چلا جا رہا تھا کہ اچانک چھ جیشی جنگل سے نکل کر اُس پر آ پڑے اور اس سے پہلے کہ وہ پستول نکالے، اُس کے ہاتھ پاؤں باندھ کر جنگل کے اندر لے گئے۔ مگر ڈارنوٹ

نے چیخ مار کر اوروں کو خبردار کر دیا تھا۔  
 اس کی آواز سن کر چھ سپاہی اُس کی مدد  
 کے لیے لپکے مگر جب اُس جگہ پہنچے جہاں سے  
 اُس کی چیخ کی آواز آئی تھی تو ان میں  
 سے ایک نیزہ کھا کر گر پڑا جو جنگل کے اندر  
 سے پھینکا گیا تھا۔ اوپر سے تیر بڑے لگے۔  
 انہوں نے فوراً فائر کرنے شروع کر دیے۔  
 پھر اور سپاہی بھی وہاں پہنچ گئے انہوں نے  
 بھی گولیاں چلائیں۔ یہ انہیں کی آوازیں تھیں  
 جو ٹارزن اور جین کے کانوں میں پڑی تھیں۔  
 کافی دیر تک فرانسیسیوں اور حبشیوں میں لڑائی  
 ہوتی رہی۔ بڑا خون بہا۔ مگر حبشی جلدی بھاگ  
 کر جنگل کے اندر گھس گئے۔ بیس فرانسیسی سپاہیوں  
 میں سے چار مر گئے، باقی زخمی ہو گئے۔ ایک  
 سپاہی کم تھا۔ رات ہونے کو تھی۔ پھر وہ راستہ  
 بھی بھول گئے تھے اس لیے رات بھر کے لیے وہیں  
 پڑاؤ ڈال دیا۔

جن حبشیوں نے ڈارنوٹ کو پکڑا تھا وہ  
 اُسے لے کر اپنے گاؤں پہنچ گئے۔ عورتوں اور بچوں



کی ایک زبردست بھیڑ شکار کو دیکھنے کے لیے جمع ہو گئی۔



گاؤں کے سب آدمی اُس پر دانت کھپا کر پل بڑے اور اُسے لکڑیاں اور پتھر مارنے لگے۔ اس کے بعد اُس کو گاؤں کے عین بیچ لے جا کر ایک بڑے سارے ستون سے باندھ دیا گیا۔

کچھ عورتیں پیلیوں میں پانی بھر کر لے آئیں اور کچھ چوٹھے بنانے لگیں، جن پر قیدی کا گوشت

پکنا تھا۔

اب اُن حبشیوں کا انتظار تھا جو سفید انسانوں سے لڑتے رہ گئے تھے۔ وہ کافی رات گئے گئے پہنچے ان کے آتے ہی موت کا ناپح شروع ہو گیا اور کالے آدم خور، قیدی کے گرد ناپتے کودتے ہوئے چکر کاٹنے لگے۔

فرانسیسی قیدی کی آنکھیں تکلیف کی وجہ سے بند ہوئی جا رہی تھیں۔ پھر بھی اُسے سب کچھ نظر آ رہا تھا اور وہ سوچ رہا تھا کہ شاید وہ کوئی بھپانک خواب دیکھ رہا ہے۔ وحشیانہ چہرے جن پر رنگ نکلا ہوا تھا، بڑے بڑے دہانے موٹے موٹے ہونٹ، پیلی پیلی لمبے لمبے ہنگلے، دانت، منگتی ہوئی شیطانوں جیسی آنکھیں، چمکتے ہوئے ننگے بدن، خوف ناک نیرے، ان سب کو دیکھ کر وہ سوچ رہا تھا کہ ایسی مخلوق دنیا میں کہیں نہیں ہے۔ وہ یقیناً خواب ہی دیکھ رہا ہے۔

وحشی انسان چکر کاٹتے کاٹتے اُس کے اور قریب آگئے۔ ایک نے اُس کے بازو کو نیرے

سے چھید دیا۔ پھر اُس کے ایک اور نیزہ لگا  
اور اُس کے بعد تو اُن کا تار بندھ گیا۔ ڈارنوٹ  
نے تکلیف کے مارے دانت بیچ پیسے اور آنکھیں  
بند کر لیں۔

ٹارزن جین سے رخصت ہو کر بھاگ بھاگ  
مبوزگا کے گاؤں کی طرف آ رہا تھا۔ وہ تار لگا گیا  
تھا کہ جیسی اوم خور اُس کے ہم نسل سفید  
انسان کو پکڑ کر لے گئے ہیں تاکہ اُس کا گوشت  
کاٹ کاٹ کر کھائیں۔ اُس نے سفید انسان کی  
جان بچانے کا تہیہ کر لیا تھا۔

چند منٹ کے اندر اندر وہ اُن درختوں میں  
دبکا بیٹھا تھا جو مبوزگا کے گاؤں پر چھائے  
ہوئے تھے۔ وہ ستون جس سے سفید انسان بندھا  
ہوا تھا، اُس سے چالیس فٹ نیچے تھا۔ ٹارزن  
نے رسی کا پھندا بنایا اور گوریوں جیسا نعرہ لگایا۔  
وحشی انسان ناچتے ناچتے اس طرح رُک گئے  
جیسے پتھر کے ہو گئے ہیں۔

ٹارزن کا پھندا جیشیوں کے سروں پر اترنے  
لگا۔ قیدی نے آنکھیں کھولیں۔ اُس کے عین سامنے

ایک لمبا چوڑا حبشی کھڑا تھا۔ اچانک وہ حبشی اس طرح منہ کے بل گرا جیسے کسی آن دیکھے ہاتھ نے دھکا دیا ہے۔ پھر اُس کا جسم بل کھاتا ہوا اوپر کی طرف کھیٹا جانے لگا حبشی سناٹے میں آئے ہوئے کھڑے دیکھتے رہے۔ خوف سے اُن کی آنکھیں اُلی پڑتی تھیں۔

حبشی سیدھا اوپر کی طرف اٹھتا گیا اور پھر درختوں کے اندر غائب ہو گیا۔ حبشی دہشت سے چیخیں مارتے ہوئے گاؤں کے دروازے کی طرف بھاگے۔ قیدی اکیلا رہ گیا۔ ٹارزن نے درختوں پر سے اتر کر اُس کی رسیاں کاٹ دیں اور جب وہ کمزوری کی وجہ سے گرنے لگا تو اُسے اپنے بازوؤں میں بھر کر درختوں پر چڑھ گیا۔ قیدی خوف کے مارے بے ہوش ہو گیا تھا۔

ادھر فرانسیسی سپاہی صبح ہوتے ہی ساحل کی طرف چل دیے اور جہاز پر جا کر کمانڈر کو ڈارنوٹ کے گم ہونے کی اطلاع دی۔ اس کے بچائے جا سکنے کا کوئی امکان نہیں تھا مگر کمانڈر چاہتا تھا کہ وہ اپنے سپاہی کے خون

کا بدلے۔  
ولیم جین کو زندہ پا کر بہت خوش ہوا۔  
کہنے لگا "تمہاری نوکران کہہ رہی تھی کہ تم کو  
ایک گوریلا اٹھا کر لے گیا ہے۔ ہم لوگ تو بہت  
ڈر گئے تھے۔"

جین بولی "مجھے گوریلا ہی اٹھالے گیا تھا۔"  
"اچھا! تو پھر تم بیچ کر کیسے آگئیں؟"  
"ویسے ہی جیسے تم شیر سے بیچ گئے تھے۔"  
"تمہیں کس نے بچایا؟"

"مجھے جنگل کے دیوتا نے بچایا۔"  
"مگر کس طرح؟"

"اُس نے گوریلا کو مار ڈالا۔"

پھر جین نے ولیم سے پوچھا کہ تم جس مہم  
کے ساتھ گئے تھے اس کا کیا بنا؟ ولیم نے اس  
کو مہم کا حال سنایا اور یہ بھی بتایا کہ وحشی ڈار  
نوٹ کو پکڑ کر لے گئے ہیں۔

جین بولی "بڑا افسوس ہے۔ وہ بے چارہ مجھے  
دھونڈنے نکلا تھا۔ اس لیے اور بھی میرا دل اس  
کے لیے کڑھ رہا ہے۔ کاش جنگل کا دیوتا

اُسے بھی بچا لے۔"

ولیم کو ٹارزن سے حسد محسوس ہونے لگا۔ وہ  
جل کر بولا: "بڑا لطف رہے اگر یہ دیوتا صاحب  
ان آدم خوروں کے سردار نکلیں جو ہمارے سپاہی کو  
پکڑ کر لے گئے ہیں۔"

جلین نے غصے ہو کر کہا: "تم کو اس کے بارے  
میں ایسی بات نہیں کہنی چاہیے۔ اس نے تمہاری جان  
بچا ہے۔"

ولیم کو اپنے دل میں شرم تو آئی مگر حسد بڑی  
بلا ہے۔ کہنے لگا: "ہمیں اس کے بارے میں معلوم  
تو کچھ ہے نہیں۔ جنگوں میں رہتا سہتا ہے۔ تم  
نے اُسے ایک گوریلے کو ہلاک کرتے دیکھا ہے  
وہ اسی طرح ڈارنوٹ کو بھی ہلاک کر سکتا  
ہے اور اگر ہلاک کر سکتا ہے تو اس کا گوشت  
کھا بھی سکتا ہے۔"

جلین کو ولیم کی یہ بات بڑی تو لگی مگر اس  
نے سوچا کہ اس کی بات ہے تو ٹھیک واقعی  
ہمیں اس کے بارے میں کچھ معلوم تو ہے نہیں۔  
مگر پھر اُسے وہ رات یاد آئی جو اس نے

جنگل میں اُس کے ساتھ گزار رہی تھی۔ وہ بچھڑ کر بولی۔ "نہیں، نہیں" اور بھاگ کر  
 اپنے کیمپ میں چلی گئی۔ اگلے دن صبح وینم اُن دو سپاہیوں کے  
 ساتھ گیا جو اپنے ساتھیوں کو تلاش کرنے کے  
 لیے روانہ کیے گئے تھے۔ انہوں نے بیڑنگا کے  
 گاؤں کا پتا چلا کر اُس پر یمن طرف سے  
 حملہ کیا اور اُس کے باشندوں کا بڑن بولنے کے  
 بعد گاؤں کو تباہ کر ڈالا مگر ڈارنوٹ کا  
 کچھ پتہ نہ چلا۔ اگلے دن یہ لوگ واپس آ گئے۔

## مہم کون ہو؟

جب زخمی ڈارنٹ کو ہوش آیا تو اُس نے خود کو نرم گھاس پر لیٹا پایا۔ یہ ڈہی جھونپڑی تھی جو ٹارزن نے جین کے لیے بنائی تھی۔ وہ بہت کمزور تھا۔ پیاس کے مارے بھی بُرا حال ہو رہا تھا۔ جب اُسے پوری طرح ہوش آیا تو اُس کو اپنے زخموں میں مڑھیں سی لگتی معلوم ہوئیں۔ اُس کے جسم کا ایک ایک پٹھا اور ایک ایک ہڈی دکھ رہی تھی۔ چوٹیں اس کثرت سے آئی تھیں کہ اُسے اپنا سر گھمانا بھی دوبھر تھا۔ اس لیے وہ دیر تک آنکھیں بند کیے بے حرکت پڑا رہا۔ وہ سوچ رہا تھا کہ خبر نہیں آگے کیا ہو۔ اُسے اپنے اُس پاس آدم نظر آتا تھا نہ آدم زاد۔



زاد۔ پھر وہ سو گیا۔ تیسرے پہر کے وقت جاگا  
 تو جھونپڑی کے دروازے پر ایک سفید شخص کو  
 اکڑوں بیٹھے دیکھا۔ اُس نے خدا کا شکر ادا کیا  
 اور اُسے آواز دی۔ سفید شخص نے سر کر دیکھا  
 پھر اُٹھ کر اُس کے پاس آیا۔ ڈارنوٹ نے دیکھا  
 کہ اس کا چہرہ بہت خوب صورت ہے، اتنا  
 خوب صورت کہ اُس نے ایسا چہرہ پہلے کبھی  
 نہیں دیکھا۔

سفید شخص نے ڈارنوٹ کے ہاتھ پر  
 ہاتھ رکھ کر دیکھا کہ بخار اُتر گیا یا ابھی ہے۔  
 ڈارنوٹ نے اُس سے فرانسیسی زبان میں بات کی۔  
 مگر اُس نے سر ہلا کر بتایا کہ وہ یہ زبان  
 نہیں سمجھتا۔ اُس نے انگریزی بولی۔ اب کے  
 بھی سفید شخص نے سر ہلا کر انکار کر دیا۔

پھر اُس نے ڈارنوٹ کے زخموں کو دیکھا جھالا  
 اس کے بعد غائب ہو گیا۔ ایک گھنٹے بعد واپس آیا  
 تو کچھ پھل اور ایک تونبی میں پانی بھر کر لایا۔  
 ڈارنوٹ نے یہ پھل کھائے تو اُس کا بخار فوراً  
 اُتر گیا۔ پھر سفید شخص نے پنسل سے درخت کی

چھال بہہ لکھا " میں گوریوں کا بادشاہ ٹارزن ہوں۔  
تم کون ہو؟ کیا تم اس زبان کی لکھائی پڑھ  
سکتے ہو؟

سپاہی نے سوچا، یہ عجیب انسان انگریزی  
لکھ سکتا ہے، اس لیے ظاہر ہے کہ یہ انگریز ہے۔  
اس نے جواب میں لکھا کہ میں انگریزی لکھ پڑھ  
سکتا ہوں، اس لیے ہمیں آپس میں باتیں کرنی  
چاہئیں۔ مگر ٹارزن نے یہ فقرے پڑھ کر اس طرح  
سر ہلایا جیسے کہہ رہا ہے، افسوس میں انگریزی بول  
نہیں سکتا۔ پھر اُس نے پنسل اور چھال کی طرف  
اشارہ کیا جس کا مطلب یہ تھا کہ میں صرف لکھ  
سکتا ہوں۔

سپاہی نے حیرت سے کہا " اگر تم انگریز ہو  
تو انگریزی بول کیوں نہیں سکتے؟ "۔  
پھر اُسے خیال آیا کہ شاید یہ شخص گونگا ہے  
یا گونگا بھی ہے اور بہرا بھی۔ اس نے چھال  
پر انگریزی زبان میں لکھا:  
میرا نام ڈارنوٹ ہے۔ میں فرانس کی سمندری  
فوج کا افسر ہوں۔ تم نے مجھ پر جو احسان کیا

ہے اُسے میں عمر بھر نہیں بھولوں گا۔ مجھے ایک  
 بات پر بڑی حیرانی ہے۔ ہر بانی کر کے یہ بھید  
 کھولو۔ جو انسان انگریزی لکھ سکتا ہے وہ انگریزی  
 بول کیوں نہیں سکتا؟“

ٹارزن نے اس کے جواب میں لکھا:  
 ”میں صرف اپنے قبیلے کی زبان بول سکتا ہوں  
 یہ کرچاک کے گوریوں کا قبیلہ ہے۔ گوریوں کی  
 زبان کے علاوہ میں جنگلی جانوروں کی زبانیں بھی  
 تھوڑی بہت بول لیتا ہوں۔ میں نے ایک انسان  
 کے ہوا کبھی کسی انسان سے بات نہیں کی۔ اس  
 کا نام ہے جین اور اُس سے بھی صرف اشاروں سے  
 بات کی ہے۔ یہ پہلا موقع ہے جب میں نے کسی  
 انسان سے لکھ کر بات کی ہے۔“

ڈارنوٹ اچھے میں پڑ گیا۔ یہ بات اُس کی  
 سمجھ میں نہیں آرہی تھی کہ دنیا کے پورے پورے  
 ایک انسان ایسا بھی بتاتا ہے جس نے کبھی کسی  
 اور انسان سے گفتگو نہیں کی مگر انگریزی زبان  
 پڑھ بھی لیتا ہے اور لکھ بھی سکتا ہے۔  
 پھر جب اُس کا ذہن اُس نام کی طرف

گیا جو ٹارزن نے لکھا تھا تو اُسے خیال آیا کہ یہ تو اُسی لڑکی کا نام ہے جسے گوریلا اٹھا لے گیا تھا۔ اُس نے سوچا، وہ گوریلا ہی ہے۔ اُس نے ہنسل اٹھا کر پھال پر لکھا: "جین کہاں ہے؟"

ٹارزن نے جواب میں لکھا "وہ گوریلوں کے بادشاہ ٹارزن کے کیمپ میں اپنے رشتہ داروں کے پاس ہے۔"

ڈارنلٹ نے لکھ کر پوچھا "تو گویا وہ زندہ ہے؟"

ٹارزن نے جواب میں لکھا: "وہ زندہ ہے۔ ایک گوریلا اُسے اٹھا کر لے گیا تھا۔ گوریلوں کے بادشاہ ٹارزن نے اُسے چھین لیا اور گوریلو کو مار ڈالا۔ سارے جنگل میں کون ٹارزن سے دشمنی کر کے زندہ نہیں رہ سکتا۔ میں گوریلوں کا بادشاہ ٹارزن ہوں۔ جو ایک زبردست لڑیا ہے۔"

اس کے بعد کئی دن تک ڈارنلٹ آرام کرتا رہا۔ پھر اُسے ایک خیال آیا۔ اُس نے لکھ کر ٹارزن

سے کہا۔ "میں اپنے آدمیوں کے نام ایک پیغام  
 لکھ دوں گا۔ تم جا کر ان تک پہنچا دینا۔"  
 ٹارزن نے سر ہلا کر انکار کیا۔ پھر لکھ کر  
 اُسے بتایا کہ یہاں گوریٹے آتے ہیں۔ اگر میں  
 تمہیں اکیلا چھوڑوں گا تو وہ تمہیں پھاڑ کھائیں  
 گے۔

ڈارنٹ نے لکھا۔ "میں اس احسان کا شکریہ  
 کس طرح ادا کروں جو تم نے مجھ پر کیا ہے؟"  
 ٹارزن نے جواب میں لکھا۔ "مجھے انسانوں کی  
 زبان بول سکھا دو۔"

ڈارنٹ نے اُسے انگریزی کی جگہ فرانسیسی  
 سکھانی شروع کر دی کیونکہ یہ زبان وہ اچھی طرح  
 جانتا تھا۔ اگلے دو دن میں ٹارزن فرانسیسی زبان  
 کے چھوٹے چھوٹے فقرے بولنے لگا۔ تیسرے  
 دن ڈارنٹ نے ٹارزن سے کہا وہ اسے کہیں  
 میں پہنچا دے۔ ٹارزن فوراً تیار ہو گیا۔

وہ ڈارنٹ کو اپنے بازوؤں میں  
 اٹھا کر درختوں کو پھلانگتا ہوا شام سے ذرا پہلے  
 کہیں تک پہنچ گیا مگر وہ خالی پڑا تھا۔ ڈارنٹ

کو میز پر دو لفافے پڑے نظر آئے۔ اُس نے  
 انہیں پڑھا اور بولا: "ٹارزن، تمہارے لیے دو پیغام  
 ہیں۔" مگر ٹارزن جا چکا تھا۔

وہ جین سے ملنے آیا تھا مگر جین اُسے چھوڑ  
 کر چلی گئی تھی۔ اس لیے اُسے انسانوں سے  
 نفرت ہو گئی اور اُس نے جنگل میں اپنے قبیلے  
 کے ساتھ رہنے کا فیصلہ کر لیا۔

ٹارزن تیزی سے اپنے قبیلے کی طرف جا  
 رہا تھا۔ اصل میں وہ اُن خیالات سے جو اُس  
 کے دل میں طوفان مچا رہے تھے چھٹکارا حاصل  
 کرنا چاہتا تھا۔

مگر وہ خیالات اُس کے ساتھ رہے۔ وہ  
 ایک جگہ رُک کر سوچنے لگا "ٹارزن، تم گوریلے  
 تو نہیں ہو جو اپنے ہم نسلوں کو مرنے کے  
 لیے جنگل میں چھوڑ جاتے ہیں۔ تم تو انسان  
 ہو۔ تم کو اپنی نسل کے انسان کو بچانا چاہیے۔"  
 وہ واپس کیپن کی طرف چل پڑا اور ایک گھنٹے  
 کے اندر اندر وہاں جا پہنچا۔ ڈارنوٹ نے دروازے  
 کے باہر آواز سنی تو وہ یہ سمجھا کہ کوئی ورنڈہ

اندر آنے کی کوشش کر رہا ہے۔ اُس نے بندوق  
 تان لی اور جو بھی کوارڈر سے کھلے، فوراً بلی ڈیا۔  
 جب فرانسیسی سپاہیوں نے واپس آکر کمانڈر  
 کو اطلاع دی کہ ڈارنوٹ کا پتا نہیں چلا تو  
 وہ وہاں سے جلد سے جلد بھاگ کھڑے ہونے  
 کی سوچنے لگے۔ اور سب نے تو اس کی ہاں  
 میں ہاں ملائی مگر جین جانے کو تیار نہ تھی۔  
 اس نے کہا: "ایسی حالت میں کہ ہمارا ایک  
 سپاہی جنگل میں ہے، ہمیں یہاں سے نہیں جانا  
 چاہیے۔ مجھے یقین ہے کہ جنگل کا ویوتا ڈارنوٹ  
 کو پہچانے گیا ہے۔"  
 "یہ آپ نے کس طرح سمجھ لیا کہ وہ اُسے  
 پہچانے ہی گیا ہے؟" کمانڈر نے کہا۔  
 جین نے کہا: "وہ آپ کے سپاہیوں کی گولیوں  
 کی آوازیں سن کر اُس طرف رواں ہوا تھا، جدھر  
 سے یہ آوازیں آئی تھیں۔"  
 "مگر اُسے یہ کیسے پتا چل سکتا ہے کہ کالے  
 وحشیوں نے ڈارنوٹ کو پکڑ لیا ہے؟" کپتان نے کہا۔  
 "بے شک اُسے یہ تو پتا نہیں چل سکتا۔"

جین بولی۔ " مگر اُسے یہ معلوم ہو گیا تھا کہ کوئی شخص آفت میں پھنس گیا ہے۔ میرے والد اور مسٹر ولیم وہاں نہیں تھے۔ مجھے یقین ہے کہ وہ اُنہیں اور ڈارنٹ کو ڈھونڈنے گیا ہے۔ "

" ایسا بھی ہو سکتا ہے " کمانڈر بولا۔ " کہ آپ کے بے چارے جنگلی دیوتا کو بھی وحشیوں نے مار ڈالا ہو۔ "

جین سُکرائی۔ " آپ اُسے جانتے نہیں۔ اُسے کوئی انسان یا حیوان ہلاک نہیں کر سکتا۔ "

" تو پھر " کپتان ہنسا۔ " ایسے آدمی کے لیے تو ضرور پھڑے رہنا چاہیے۔ میں اُس زبردست انسان کو دیکھنا چاہتا ہوں۔ "

" تو پھر پھڑے رہیے۔ " جین نے کہا۔

" اچھا " کمانڈر نے کہا۔ " ہم ایک ہفتے پھڑے رہیں گے۔ مگر اس سے زیادہ نہیں۔ "

اگلے دن کمانڈر بیس سپاہیوں اور پچھلے جہاز کے ایک آدمی کو ساتھ لے کر اُس خزانے کا کھوج لگانے گیا جس کے بارے میں اُس جہاز کے خلاصیوں نے بتایا تھا۔ جو پتا دیا گیا تھا اُس



پہر زمین کھودی مگر خزانے کا صندوق وہاں نہیں تھا  
 انہوں نے یہ نتیجہ نکالا کہ جیسی جہازوں کو صندوق دفن  
 کرتے دیکھ رہے ہوں گے۔ بعد میں اُسے نکال کر  
 لے گئے۔

ایک ہفتہ گزر گیا مگر ٹارزن نہ آیا۔ کانڈر  
 نے اعلان کر دیا کہ اگلے دن صبح ہی جہاز  
 روانہ ہو جائے گا۔ چین اور مہلت نہ مانگ سکی۔  
 اُسے یقین ہو گیا کہ اب وہ اُس کی شکل  
 کبھی نہ دیکھ سکے گی۔ اُس نے یہ بات تو نہ  
 مانی کہ وہ اوم خور ہے مگر اس بات کا کچھ  
 کچھ یقین آنے لگا کہ وہ کسی وحشی قبیلے میں  
 پلا ہے۔ پھر بھی چلتے وقت وہ اُس کے لیے  
 ایک پیغام چھوڑ گئی۔

## انسانوں کی دنیا میں

بندوق چھوڑتے ہی دروازے کے کواڑ کھل گئے اور ایک انسان سر کے بل کیبن کے فرش پر گر پڑا۔ ڈارنوٹ دوبارہ بندوق تاننے لگا مگر پھر اُس کی نظر گرنے والے پر پڑی تو دیکھا کہ وہ سفید ہے۔ اگلے لمحے اُسے معلوم ہو گیا کہ اُس نے اپنے دوست ٹارزن پر بندوق چلا دی ہے۔ وہ چیخ مار کر ٹارزن کے پاس پہنچا۔ اُس کا نام لے کر پکارا۔ جب وہ نہ بولا تو ڈارنوٹ نے اپنا کان اُس کے دل کی جگہ پر لگایا۔ وہ حرکت کر رہا تھا۔

اُس نے ٹارزن کو اٹھا کر چارپائی پر بٹایا اور دروازہ اندر سے بند کر کے لیمپ روشن کیا اور زخم کو غور سے دیکھا بھالا۔ گولی کھوپڑی کو چھلتی

ہوتی نکل گئی تھی۔ گوشت زخمی ہو گیا تھا، مگر  
کھوپڑی کی ہڈی نہیں ٹوٹی تھی۔ ڈارنوٹ نے ایٹمان  
کا سانس لیا اور کپڑا پانی میں بھگو کر ٹارزن کے  
پہرے کا خون پونچھا۔

کچھ دیر بعد ٹارزن نے آنکھیں کھولیں۔ ڈارنوٹ  
نے فوراً اٹھ کر ایک پردے پر لکھا کہ میں  
نے غلطی سے گولی چلا دی تھی۔ خدا کا شکر ہے  
کہ تمہاری جان بچ گئی۔

ٹارزن پردے پڑھنے کے بعد ہنسا اور  
بولا "یہ تو کچھ بھی نہیں ہے۔" اسے آگے لفظ  
نہ بے تو ایک کاغذ پر لکھا "گوریلے تو میرے  
ہاتھوں مارے جانے سے پہلے میرے بڑے بڑے  
گہرے زخم لگا چکے ہیں۔ یہ تو ان کے مقابلے  
میں ایک معمولی سہی خراش ہے۔"

ڈارنوٹ نے اُسے دو لفافے دیے کہ یہ  
اُس کے نام ہیں اور کیبن میں رکھے ہوئے ہیں  
یہ ایک ولیم کی طرف سے تھا، دوسرا جین  
کی طرف سے۔ ٹارزن لفافہ کھولتا نہ جانتا تھا  
وہ ان کو اُلٹے پلٹے لگا۔ ڈارنوٹ نے لفافے

پھاڑے اور پرچے نکال کر اُسے دے دیے۔  
 ٹارزن نے پہلے جین کا پیغام پڑھا۔ لکھا تھا:  
 "گوریوں کے بادشاہ ٹارزن، میں یہاں سے  
 رخصت ہوتے وقت اپنی اور مسٹر ویم کی طرف  
 سے آپ کی اس مہربانی کا شکریہ ادا کرتی ہوں  
 کہ آپ نے ہمیں اپنا کیمین استعمال کرنے کی  
 اجازت دی مگر اس کا افسوس ہے کہ آپ کبھی  
 ہم لوگوں میں دل کر نہیں بیٹھے۔ ہم آپ سے  
 دل کر بہت خوش ہوتے۔ آپ کے علاوہ مجھے ایک  
 شخص کا بھی شکریہ ادا کرنا ہے۔ وہ جنگل میں  
 جانے کے بعد واپس ہی نہیں آیا۔ گو میں یہ  
 ماننے کو تیار نہیں ہوں کہ وہ مر چکا ہے۔  
 مجھے اُس کا نام معلوم نہیں ہے۔ میری مراد اُس  
 زبردست سفید دیو سے ہے جو لاکٹ پہنے ہوئے  
 تھا۔ اگر آپ اُسے جانتے ہوں تو اُسے بھی میرا  
 شکریہ پہنچا دیجیے اور یہ بھی کہیے کہ میں اُس  
 کی واپسی کے انتظار میں سات روز تک رُک رہی  
 اس سے یہ بھی کہہ دیجیے کہ اگر وہ امریکہ آئے  
 تو شہر ہالٹی مور میں، میرے گھر ضرور آئے۔ اُسے

سر آنکھوں پر بٹھایا جائے گا۔  
 ٹارزن جین کا خط پڑھ کر دیر تک زمین  
 پر نظریں گاڑے بیٹھا رہا۔ اس خط سے یہ ظاہر  
 تھا کہ جین کو یہ معلوم نہیں کہ ٹارزن اور وہ  
 لاکٹ والا سفید دیو ایک ہی شخص ہے۔

پھر اُس نے ولیم کا خط پڑھا۔ لکھا تھا:  
 "گوریوں کے باوشاہ ٹارزن، ہم اس کا شکریہ  
 ادا کرتے ہیں کہ تم نے ہمیں اپنے کیبن میں کچھ  
 دن گزارنے دیے مگر اس کا افسوس ہے کہ ہمیں  
 تم سے ملنے اور شکریہ ادا کرنے کا موقع نصیب  
 نہ ہوا۔ ہم نے تمہاری کسی چیز کو خراب نہیں  
 کیا بلکہ تمہارے لیے بہت سی ایسی چیزیں چھوڑے  
 جا رہے ہیں جن سے تم کو آرام ملے گا۔ اگر  
 تمہارا اُس عجیب و غریب سفید انسان سے ملنا ہو  
 جس نے تمہاری جہاز بچائی اور کھانا لا  
 لا کر کھلایا تو اُس کا بھی شکریہ ادا کر دینا۔  
 ہم ایک گھنٹے کے اندر اندر یہاں سے جا رہے  
 ہیں۔ پھر کبھی نہیں آئیں گے۔ مگر تمہیں اور اُس  
 جنگلی آدمی کو معلوم ہونا چاہیے کہ ہم تمہارا

احسان کبھی نہیں بھولیں گے۔  
 ”پھر کبھی نہیں آئیں گے۔“ کہہ کر ٹارزن اٹھا  
 اور اُس بستر پر لیٹ گیا جو چین کے لیے بنایا  
 گیا تھا۔ ڈارنوٹ نے ٹیمپ بچھا دیا اور وہ بھی  
 چارپائی پر لیٹ گیا۔

ایک ہفتے تک ڈارنوٹ ٹارزن کو فرانسیسی  
 زبان سکھاتا رہا۔ اُس کے بعد ٹارزن کچھ کچھ باتیں  
 کرنے لگا۔ ایک دن اُس نے ڈارنوٹ سے پوچھا  
 کہ امریکہ کہاں ہے! ڈارنوٹ نے بتایا کہ یہاں  
 سے شمال مغرب کی طرف ہزاروں میل دور ہے۔  
 ٹارزن نے وہاں جانے کا ارادہ ظاہر کیا۔ ڈارنوٹ  
 نے اُسے سمجھایا کہ یہ ناممکن ہے کیونکہ وہاں پہنچنے کے  
 لیے ہزاروں میل کا سمندری سفر کرنا پڑتا ہے۔  
 ٹارزن گلوب اٹھا لایا اور شمالی امریکہ تک لے  
 سمندر پر اپنے ہاتھ کی پتیلی رکھ کر کہنے لگا  
 کہ یہ تو جرت ہاتھ بھر کا فاصلہ ہے۔ اُس کی  
 اس حرکت پر ڈارنوٹ کو ہنسی آگئی۔ پھر اُس  
 نے ٹارزن کو سمجھایا کہ نقشے کا فاصلہ کس طرح  
 ناپتے ہیں۔ وہ سوچ میں پڑ گیا۔ پھر ڈارنوٹ

سے پوچھنے لگا کہ کیا افریقہ میں بھی سفید انسان  
 رہتے ہیں؟ ڈارنوٹ نے نقشے پر ایک مقام دکھایا  
 ٹارزن نے اس سے پوچھا کہ ان لوگوں کے پاس ایسے  
 بڑے جہاز ہیں جن سے سمندر کو پار کیا جاسکتا  
 ہے؟ ڈارنوٹ نے اُسے بتایا کہ ضرور ہیں ٹارزن  
 نے فیصلہ کر لیا کہ وہ اُس مقام پر ضرور پہنچے  
 گا۔

اگلے دن ڈارنوٹ اور ٹارزن روانہ ہو گئے  
 وہ ایک بیٹے تک سفر کرتے رہے۔ راستے میں نہ  
 کوئی انسان ملا، نہ حیوان۔ ٹارزن ڈارنوٹ سے  
 طرح طرح کے سوال کر کے اپنا علم بڑھاتا رہا۔ ایک  
 دن اُس نے ڈارنوٹ کو اُس صندوق کے بارے  
 میں بتایا جسے اُس نے جہازوں کو زمین میں دفن  
 کرتے دیکھا تھا۔ ڈارنوٹ نے اُسے بتایا کہ اُس  
 میں خزانہ ہے۔ ٹارزن کہنے لگا کہ کل ہی واپس  
 جا کر اُس خزانے پر قبضہ کرنا چاہیے۔ ڈارنوٹ  
 حیران تھا کہ اتنی دُور آگے ہیں۔ اب واپس لوٹ  
 کر کیسے جایا جاسکتا ہے۔ ٹارزن اڑ گیا کہ میں  
 تو ضرور جاؤں گا، اس پر ڈارنوٹ نے کہا کہ

قریب کی کسی بندرگاہ پر پہنچ کر جہاز کراٹے پر  
لو، اس میں بیٹھ کر خزانے تک پہنچو اور صندوق لے  
کر واپس آ جاؤ۔

ٹارڈن کہنے لگا: میں تو اکیلا جا کر دس ہندسہ  
دن میں وہ صندوق لے کر واپس آ سکتا ہوں مگر  
چونکہ تم اتنے تیز نہ چل سکو گے، اس لیے جہاز  
میں بیٹھ کر جانا ہی ٹھیک رہے گا۔

پھر بولا: "جب میں یہ دیکھتا ہوں کہ تم کہتے  
کمزور ہو تو میں حیران ہوتا ہوں کہ انسانی نسل  
اب تک زندہ کیسے ہے۔ ایک شیرنی تم جیسے  
ہزاروں انسانوں کو ختم کر سکتی ہے۔"

ڈارنوٹ اُس کی یہ بات سُن کر ہنسا۔ پھر  
کہنے لگا: "جب تم انسانوں کی فوجیں بحری بیڑے  
شہر اور عمارتیں دیکھو گے تب تمہیں معلوم ہو گا کہ

دماغ، جسم سے بڑا ہے۔ اسی کی وجہ سے انسان  
جنگلی جانوروں سے بڑا ہے۔ انسان اکیلا اور تنہا  
شیر کا مقابلہ نہیں کر سکتا لیکن اگر دس انسان اکٹھے  
ہو جائیں اور اُن کے پاس ہندو تھیں ہوں تو وہ سو  
شیروں کا مقابلہ کر سکتے ہیں۔ حیوان انسانوں کے



خلاف اس طرح ایسا نہیں کر سکتے۔ اگر کر سکتے  
تو تم اس جنگل میں اتنے عرصے تک وندنا تے نہ  
پھرتے۔“

ٹارزن بولا: ”تم ٹھیک کہتے ہو۔ اگر اس رات  
جب میری اس گوریلے سے لڑائی ہوئی، کرچاک  
اس کی مدد کو آجاتا تو میرا خاتمہ ہو جاتا۔ مگر  
کرچاک کے پاس دماغ نہیں تھا، اس لیے وہ اس  
موقع سے فائدہ نہ اٹھا سکا۔ میری ماں کالا میں  
بھی سوچنے سمجھنے کی خوبی نہیں تھی۔ اُسے جب بھوک  
لگتی تو جو کچھ اور چھٹا کچھ ہاتھ لگتا کھا کر پیٹ  
بھر لیتی۔ مگر آئندہ کے لیے کبھی جمع کر کے نہ  
رکھتی۔ جب کبھی میں سفر پر روانہ ہوتے وقت کھانے  
کی چیزیں ساتھ لیتا تو پیری اس حماقت پر ہنستی لیکن  
راستے میں خوراک نہ ملتی تو میرے ساتھ کھانے بیٹھ  
جاتی۔“

ڈارنلٹ نے پوچھا: ”تمہیں اپنی ماں یاد ہے؟“  
”ہاں“ ٹارزن نے جواب دیا: ”مجھے یاد ہے۔  
وہ ایک بھاری بھرکم گوریل تھی۔ وہ مجھ سے کہیں  
بڑی تھی۔“

”اور باپ؟“ ڈارنوٹ نے پوچھا۔  
 ٹارزن نے جواب دیا: ”اُسے میں نے کبھی نہیں  
 دیکھا۔ کالا نے مجھے بتایا تھا کہ وہ ایک سفید  
 گوریلا تھا اور اُس کے جسم پر بال نہیں تھے  
 جیسے میرے ہیں۔ اب میں جان گیا ہوں  
 کہ وہ ضرور کوئی سفید انسان ہوگا۔“  
 ڈارنوٹ ٹارزن کی طرف دیر تک بڑے غور  
 سے دیکھتا رہا۔ پھر کہنے لگا ”مجھے تو یہ بات  
 ناممکن نظر آتی ہے کہ کالا تمہاری ماں تھی۔ اگر  
 ایسا ہوتا تو تم میں گوریلوں کا کچھ تو اثر آتا۔  
 تم تو انسان ہو اور میرا خیال ہے کہ کسی  
 عالی خاندان ماں باپ کی اولاد ہو۔ کیا تمہیں  
 اپنی پھیلی زندگی کے بارے میں کچھ بھی معلوم  
 نہیں؟“

”کچھ بھی نہیں۔“ ٹارزن نے جواب دیا۔  
 ”کیبن میں سے کوئی ایسا خرید نہیں لی جس  
 سے یہ معلوم کیا جاسکتا کہ اس کے اصلی مالک  
 کون تھے!“  
 ”کیبن میں جتنی کتابیں ہیں وہ سب میں پڑھ

چکا ہوں۔ صرف ایک کتاب ایسی ہے جو میں نے  
 نہیں پڑھی ہے۔ اصل میں وہ مجھ سے پڑھی نہیں  
 جا سکی کیونکہ وہ انگریزی زبان میں نہیں ہے۔  
 شاید تم پڑھ سکو۔

یہ کہہ کر اُس نے اپنے ترکش کے اندر سے  
 جان کھین کی ڈائری نکال کر اُس کے حوالے  
 کر دی۔

ڈارلنٹ نے اُس کے سرودق پر نظر ڈالتے  
 ہی کہا۔ "یہ تو نواب جان کھین کی ڈائری ہے  
 وہ ایک انگریز نواب تھا اور یہ فرانسیسی زبان  
 میں لکھی ہوئی ہے۔"

اس کے بعد اُس نے ڈائری پڑھنی شروع  
 کی جو میں برس پہلے لکھی گئی تھی۔  
 ٹارزن زمین پر اگڑوں بیٹھا خلا میں گھور رہا  
 تھا۔ ڈائری لکھنے والے نے جب اپنے ننھے منے  
 بچے کا ذکر شروع کیا تو اُس کے ایک ایک حرف  
 سے خوشی ٹپکنے لگی۔ ایک جگہ لکھا تھا کہ آج  
 ہمارا ننھا چھ مہینے کا ہو گیا۔ وہ میز کے پاس  
 ایس کی گور میں بیٹھا ہے۔ بہت خوش ہے۔

مجھے یہ دیکھ بڑی خوشی ہوتی ہے کہ ہمارا بچہ  
 بڑے سڈول جسم کا ہے اور بہت صحت مند ہے۔  
 میرا دل گواہی دے رہا ہے کہ یہ بیل بڑھ کر  
 جوان ہو گا اور ہمارے خاندان کا نام روشن  
 کرے گا۔ لیجیے، اس نے میرا قلم اپنی  
 میں پکڑ لیا ہے اور اس کی سیاہی میں بھری  
 ہوئی انگلیوں نے کاغذ پر اپنی چھاپ لگا کر  
 گویا میری بات کی تصدیق کر دی ہے۔  
 واقعی صفحے کے حاشیے پر چار ننھی ننھی انگلیوں  
 اور ایک انگوٹے کے اُڑے جھٹے کی چھاپ موجود تھی۔  
 جب ڈارنٹ ڈائری پڑھ چکا تو دونوں  
 چند منٹ تک خاموش بیٹھے رہے پھر ڈارنٹ  
 نے ٹارزن سے پوچھا: کہو بھئی تمہاری کیا رائے  
 ہے؟ کیا اس چھوٹی سی کتاب سے یہ بات  
 صاف نہیں ہو گئی کہ نواب جان کلین تمہارے  
 باپ تھے اور تم ان کے وارث ہو۔  
 ٹارزن نے سر ہلا کر انکار کیا۔ اس کتاب  
 میں ایک ہی بچے کا ذکر ہے۔ جب میں کلین  
 میں پہلی مرتبہ داخل ہوا تھا اس وقت میں نے

اُس کا پنجر جھوننے میں پڑا دیکھا تھا۔ اسے پروفیسر پورٹر کی ٹولی نے کیبن کے پاس اس کے ماں باپ کے ساتھ دفنا دیا ہے۔ اس کتاب میں جس بچے کا ذکر ہے وہ یہی بچہ تھا۔ میرا معاملہ اس سے زیادہ گہرا ہے۔ میں اس بات کے بارے میں سوچتا رہا ہوں کہ کیا ایسا ہو سکتا ہے میں اس کیبن میں پیدا ہوا تھا۔“

اور پھر ایک ٹھنڈا سانس بھرنے کے بعد اس نے یہ کہہ کر بات ختم کر دی " کالا جو کچھ کہا کرتی تھی، وہی سچ ہے۔"

مگر ڈارلنٹ ماننے کو تیار نہ ہوا۔ اُس نے ہتھیار کر لیا کہ اپنے اس دعوے کو صحیح ثابت کر کے دکھائے گا کہ ٹارزن جان کلیٹن کا بیٹا ہے۔ یہ دونوں سفر کرتے رہے ساتویں دن اچانک ایک ایسے مقام پر جا نکلے جہاں درخت کاٹ کر جگہ صاف کی گئی تھی۔ اس جگہ سے کچھ فاصلے پر بہت سی پکی عمارتیں تھیں، جن کے گرد ایک مضبوط دیوار تھی۔ ان کے اور اُس دیوار کے درمیان ٹکڑے میں کھیت تھی جن میں بہت سے حبشی کام

کر رہے تھے۔

ٹارزن نے انہیں دیکھتے ہی اپنی کمان میں زہریلا  
تیر چڑھایا مگر ڈارنوٹ نے اس کو روکتے ہوئے  
کہا: "یہ نہ کرو۔ ہو سکتا ہے یہ لوگ ہمارے دشمن  
نہ ہوں۔"

ٹارزن بولا: "دشمن کیسے نہ ہوں گے۔ کالے  
آدمی ہیں جو گورے انسانوں کو کچا کھا جاتے ہیں۔"  
ڈارنوٹ نے چیخ کر اُسے روکا اور کہا:  
"تہذیب یافتہ انسان بلا وجہ خون نہیں کیا کرتے۔ ابھی  
تم کو بہت کچھ دیکھنا ہے۔"

ٹارزن نے مسکراتے ہوئے کمان جھکالی اور کہا  
"چلو نہیں مارتا۔ مگر میری سمجھ میں یہ بات نہیں  
آئی کہ میں اپنے جنگل میں تو کالوں کو مار سکتا تھا  
یہاں نہیں مار سکتا۔"

ڈارنوٹ نے کہا: اگر یہ کالے انسان تم پر  
حملہ کریں تو تم کو حق ہو گا کہ ان کو مار  
ڈالو۔ لیکن اگر حملہ نہ کریں تو تم بلا وجہ ان کو  
مارنے کا کوئی حق نہیں رکھتے۔ یہ نہ سمجھو کہ  
ہر شخص تمہارا دشمن ہے۔ جو تم سے دشمنی کرے

صرف اسی کو دشمن سمجھو۔

”اچھا تو پھر چلو ہم دونوں خود کو اُن کے سامنے پیش کر دیں تاکہ وہ ہم کو مار ڈالیں۔“ یہ کہہ کر ٹارزن آگے بڑھ گیا۔

کاسے آدمیوں نے اُسے دیکھتے ہی جھنجھٹے مارتے ہوئے دیوار کی طرف بھاگنا شروع کر دیا۔ ایک لمحے کے اندر اندر گاؤں میں اچھل پڑا گئی۔ پھر ایک سفید آدمی ہاتھ میں بندوق لیے ہوئے گاؤں سے باہر آیا اور ٹارزن کو نشانہ بنا کر گولی چلانے کو تھا کہ ڈارنٹ نے اُسے چیخ کر روکا اور کہا: ”ہم دوست ہیں۔“

وہ جواب میں چلایا: ”تو پھر جہاں ہو وہیں رُک جاؤ۔“

ٹارزن اور ڈارنٹ فوراً رُک گئے پھر سفید آدمی کے اشارہ کرنے پر آہستہ آہستہ پھل کر اُس کے پاس پہنچے۔ وہ پہلے تو انہیں حیران سے دیکھتا رہا۔ پھر پوچھنے لگا: ”تم کون لوگ ہو؟“ ڈارنٹ نے بتایا: ”ہم دونوں یورپی ہیں جنگل میں راستہ بھول کر مارے مارے پھر رہے ہیں۔“

سفید انسان نے اُن سے ہاتھ ملایا۔ پھر بولا  
 ” میں ایک فرانسیسی پادری ہوں۔ مجھے تم لوگوں سے  
 مل کر بہت محوِ شغی ہوئی۔“  
 ڈارلنٹ نے ٹارزن کی طرف اشارہ کر کے کہا۔  
 ”یہ ٹارزن ہے اور میں فرانسیسی بحری بیڑے کا افسر  
 ڈارلنٹ ہوں۔“

پادری نے ہاتھ آگے بڑھایا تو ٹارزن نے بھی  
 اُس کی دیکھا دیکھی ہاتھ آگے بڑھا دیا۔ یوں ٹارزن  
 جنگل سے نکل کر تہذیب کی سرحد پر پہنچ گیا۔  
 وہ دونوں ایک ہفتے تک وہاں  
 رہے۔ ٹارزن ہر بات تاڑتا رہا اور اُس نے تہذیب  
 یافتہ انسانوں کے بارے میں بہت سی باتیں معلوم  
 کر لیں۔ عورتوں نے ان دونوں کے لیے کپڑے  
 سی دیے اور وہ انہیں پہن کر، انسانوں کی وضع  
 بنا کر، آگے روانہ ہوئے۔



## ایک شرط

ایک مہینے تک سفر کرنے کے بعد وہ ایک پاٹ وار دریا کے دہانے پر پہنچے۔ یہاں ایک اچھا خاصا شہر آباد تھا۔ دریا میں کشتیاں پڑی ہوئی تھیں اور کنارے پر انسانوں کا ہجوم تھا۔ ٹارزن انہیں دیکھ کر پہلے تو گھبرایا مگر رفتہ رفتہ اتنا عادی ہو گیا کہ اسے دیکھ کر کسی کو یہ گمان بھی نہ گزر سکتا تھا کہ یہ خوب صورت یورپی نوجوان جو ان کے ساتھ بے تکلفی کے ساتھ باتیں کرتا اور ہنستا بولتا رہتا ہے صرف دو مہینے پہلے جنگلوں میں ننگا دھڑنگا درختوں پر چھلانگیں مارتا اور حیوانوں کا شکار کر کے ان کے کچے گوشت سے پیٹ بھرا کرتا تھا۔

شروعاً میں ٹارزن پکا ہوا کھانا کھاتے وقت

ناک بھوں نیکیڑا کرتا تھا مگر اب وہ یہی کھانا  
 بڑے شوق سے کھانے لگا تھا۔

اس پھولنی سی بندرگاہ پر پہنچتے ہی ڈارنلٹ  
 نے اپنی حکومت کو تار دے کر تین ہینے کی چھٹی  
 مانگی جو فوراً دے دی گئی۔ اسی طرح اس نے  
 اپنے بنک کو تار دے کر روپیہ بھی منگوایا۔ روپیہ  
 آنے میں دیر لگی اس لیے وہ جہاز کرائے پر  
 نہ سے سکا۔

ایک دن ٹارزن اور ڈارنلٹ بہت سے  
 اور یورپی لوگوں کے ساتھ ایک ہوٹل میں بیٹھے کھانا  
 کھا رہے تھے کہ شیروں اور اُن کے شکار کا ذکر  
 چھڑ گیا۔

کچھ لوگ شیر کے بارے میں کہنے لگے کہ وہ  
 حیوانوں کا بادشاہ ہے اور بڑا بہادر ہوتا ہے  
 کچھ کی رائے تھی کہ وہ بزدل ہوتا ہے۔ ٹارزن  
 نے ان کی بات چیت میں کوئی حصہ نہ لیا۔  
 وہ خاموش بیٹھا رہا۔

ڈارنلٹ اور ٹارزن میں یہ طے ہو چکا تھا  
 کہ ٹارزن کی پچھلی زندگی کے بارے میں کبھی کچھ

نہ کہا جائے تاکہ لوگوں کو معلوم ہی نہ ہو سکے  
کہ وہ گوریلوں میں رہ چکا ہے۔ ڈارنوٹ کے  
علاوہ اور کسی کو ٹارزن کے بارے میں یہ بات  
معلوم نہ تھی۔

ایک شخص بول اٹھا: "ٹارزن صاحب نے  
اپنی رائے ظاہر نہیں کی۔ جہاں تک مجھے معلوم  
ہے یہ کچھ عرصہ افریقہ میں بھی رہ چکے ہیں۔ اس  
لیے انہیں شیروں کا ضرور تجربہ ہو گا۔ کیوں صاحب؟"  
ٹارزن نے روکھے لہجے میں کہہ دیا: "ہاں، تجربہ  
ہے تو سہی مگر یوں ہی سا ہے۔ ویسے میرا خیال  
یہ ہے کہ شیر بڑا خون خوار ہوتا ہے، اس لیے  
اس سے بچو کس ہی رہنا چاہیے۔"

وہ شخص بول اٹھا: "اگر شکاری شکار سے  
خوف زدہ ہو تو ظاہر ہے کہ شکاری میں لطف  
نہیں آئے گا۔" گویا اس نے ٹارزن پر چوٹ کر  
دی کہ وہ شیر سے ڈرتا ہے۔

ٹارزن بولا: "میں سمجھا نہیں کہ خوف زدہ  
ہونے سے آپ کا مطلب کیا ہے۔ میرے نزدیک  
تو شکار کرنے کا لطف صرف اس میں ہے کہ

شکاری کو یہ معلوم ہو کہ جس حیوان کا شکار کر رہا ہے وہ نقصان پہنچانے کی اتنی ہی طاقت رکھتا ہے جتنی مجھ میں ہے۔ اگر میں دو بندو تھیں اور میں یا تمہیں ہانکے کے آدمی ساتھ لے کر شیر کا شکار کرنے، شکلوں تو ظاہر ہے کہ شیر پنج کر نہ جا سکے گا۔ ایسے شکار میں کیا لطف آئے گا۔

”یعنی مجھے یہ سمجھنا چاہیے کہ ٹارزن صاحب یہ پسند کریں گے کہ شیر کے شکار کے لیے جنگل میں بالکل اکیلے صرف چاڑھے کر جائیں۔“ یہ کہہ کر وہ شخص زور سے ہنسا۔

”جی ہاں۔“ ٹارزن بولا۔ ”اور ایک دسی بھی۔“

عین اُس وقت جب یہ باتیں ہو رہی تھیں جنگل میں سے شیر کی دھاڑ سنائی دی۔ اس طرح جیسے شکار لکار رہا ہے کہ کسی کو مقابلے پر آنا ہو تو آئے۔

”یہی ٹارزن صاحب“ وہ شخص کہنے لگا۔

”آپ کے لیے موقع ہے۔“

ٹارزن نے مسکرا کر کہا: ”مجھے اس وقت بھوک نہیں لگ رہی ہے۔“

یہ سن کر سب ہنس پڑے۔ جو شخص ٹارزن سے باتیں کر رہا تھا، اُس نے کہا: "یہ بات نہیں ہے۔ آپ ایک چاقو اور رستی لے کر شیر کے مقابلے پر اترتے ہوئے ڈر رہے ہیں۔"

"نہیں۔ ٹارزن بولا: "بلا وجہ کام صرف وہی لوگ کرتے ہیں جو احمق ہوتے ہیں۔"

"تو میں وجہ بھی پیدا کر دیتا ہوں۔" اُس شخص نے کہا: "اگر آپ صرف ایک چاقو اور رستی سے شیر مار لائیں تو تین ہزار روپے آپ کی نذر کروں گا۔"

ٹارزن نے ڈارنٹ کی طرف دیکھا۔ اس پر ڈارنٹ بولا: "پانچ ہزار کر دیجیے۔"

وہ شخص بولا: "چلیے، پانچ ہزار کر دیے۔"

ٹارزن اٹھ کھڑا ہوا اور بولا: "اچھا دوستو، میں جا رہا ہوں۔"

شرط بدنے۔ واے شخص نے بوکھلا کر پوچھا۔

"کیا آپ اسی وقت جا رہے ہیں؟ رات کے وقت؟"

"ہاں۔" ٹارزن بولا: "رات کے وقت شیر کا ٹھکانا معلوم کر لینا آسان ہوتا ہے۔"

”نہیں“ شرط بدنے والے نے کہا۔ ”میں نہیں چاہتا کہ آپ کا خون میری گردن پر ہو۔“

”میں اسکی وقت جاؤں گا“ یہ کہہ کر ٹارزن چاقو اور رسی لینے کے لیے اپنے کمرے میں چلا گیا۔

جب وہ جنگل کے اندھیرے میں داخل ہونے لگا تو سب اُسے روکنے کی کوشش کرنے لگے۔

شرط بدنے والا شخص سب سے زیادہ بدحواس تھا۔ اُس نے ٹارزن کی بہت منت سماجت کی مگر

ٹارزن جواب میں صرف ہنس دیا اور جنگل کے اندھیرے میں غائب ہو گیا۔

لوگ کچھ دیر تو خاموش کھڑے رہے پھر آہستہ آہستہ قدم اٹھاتے ہوئے ہوٹل کے برآمدے میں واپس آ گئے۔

اُدھر ٹارزن جنگل کے اندر گھستے ہی درختوں پر چڑھ گیا۔ پھر اُدھر کا رخ کیا ہمدھر سے شیر کی بو آ رہی تھی اور منٹوں کے اندر اندر اُس کے عین اوپر جا پہنچا۔

شیر بالکل بے خبر کھڑا تھا۔ ٹارزن نے پھرتی سے رسی کا پھندا اُس کے گلے میں ڈال دیا اور

انگلے لھے اُسے کس بھی دیا۔ پھر اُس نے رسی کا ایک سرا ایک مضبوط شاخ سے باندھا اور زمین پر گود گیا۔ شیر اپنا گلا پھڑانے کے لیے ہاتھ پاؤں مار رہا تھا۔ ٹارزن اُچھل کر اُس کی پیٹھ پر جا چپکا اور چاقو اُس کے دل میں دس بارہ مرتبہ گھونپ دیا۔

جب شیر مر گیا تو ٹارزن نے اُس کی لاش پر اپنا پاؤں رکھا، گوریوں جیسا فتح کا نعرہ مارا اور شیر کی گرم گرم لاش کندھے پر ڈال کر ایک بار پھر درختوں پر چڑھ گیا۔

ہوٹل کے برآمدے میں لوگ چپ چاپ بیٹھے تھے۔ آخر شرط بدنے والے شخص نے کہا "بھئی اب تو مجھ میں برداشت کی تاب نہیں رہی۔ میں بندوق لے کر جنگل میں جاتا ہوں اور اُس خبیث آدمی کو واپس لاتا ہوں۔"

ایک اور شخص بولا "میں بھی تمہارے ساتھ چلتا ہوں" اور میں بھی "ایک اور نے کہا۔

اسی طرح ایک ایک کر کے سب ساتھ ہو پلے جب ٹارزن کا گوریوں جیسا نعرہ انہوں نے سنا

تو چونک کر کہا: "ارے! یہ کیا آواز ہے؟"  
 ایک بولا: "میں یہ نعرہ ایک دفعہ پہلے بھی  
 سُن چکا ہوں۔ اُس وقت میں گوریوں کے ویس  
 میں تھا۔ میرے ساتھیوں نے بتایا تھا کہ یہ کسی  
 ایسے گوریلے کا نعرہ ہے جس نے ہتکار کیا ہے۔"  
 جب یہ لوگ اُس جگہ پہنچے جہاں سے جنگل  
 شروع ہوتا تھا تو اپنے قریب کسی حیوان کے  
 غرائے کی آواز سُن کر چونک اٹھے۔ مڑ کر دیکھا  
 تو ٹارزن اپنے شانوں پر شیر کی لاش لیے  
 کھڑا تھا۔

ان سب کی حالت ایسی ہو گئی جیسے بجلی  
 گر پڑی ہو۔ یہ بات اُن ہونی معلوم ہوتی تھی  
 کہ ایک انسان نے صرف جاتوسے شیر مار لیا۔  
 انہیں اس پر بھی یقین نہ آتا تھا کہ وہ اکیلا  
 شیر کی لاش جنگل سے اُٹھا کر یہاں تک  
 لے آیا۔

سب ٹارزن کو گھیر کر کھڑے ہو گئے اور  
 اُس سے طرح طرح کے سوال کرنے لگے۔ مگر اُس  
 نے کسی سوال کا جواب نہ دیا۔ صرف ہنستا رہا



جیسے اُس کا شیر مار لانا ایک معمولی سا کام ہے۔  
 سب لوگ اُس کی تعریفوں کے پلے باندھ  
 رہے تھے مگر ٹارزن کے نزدیک اُس کا یہ کام  
 ویسا ہی تھا جیسے ایک تھالی کا گائے ذبح کرنا۔  
 وہ اپنی جان بچانے اور خوراک حاصل کرنے کے  
 لیے اتنی مرتبہ حیوانوں کو ہلاک کر چکا تھا کہ  
 اب اُسے اس میں فخر کی کوئی بات نظر نہ  
 آتی تھی۔

مگر ان لوگوں کی نظروں میں وہ بڑا بہادر اور  
 شیر دل انسان تھا۔ ان میں سے کئی لوگ شیر  
 مار چکے تھے مگر اس طرح کبھی کبھی نے نہ مارا  
 تھا۔ خیر، اور تو جو کچھ تھا، پانچ ہزار روپے  
 ٹارزن کے ہاتھ آگئے اور ڈارنوٹ نے اُسے مجبور  
 کیا کہ یہ ساری رقم وہی رکھتے۔  
 ٹارزن کو یہ رقم حاصل کر کے بہت خوشی  
 ہوئی کیونکہ وہ دیکھ رہا تھا کہ دھات کے یہ  
 ٹکڑے جنہیں انسان سکے کہتے ہیں اور کانڈ کے یہ  
 پڑے جو نوٹ کہلاتے ہیں، انسانوں کی دنیا میں بڑی طاقت  
 رکھتے ہیں اور ان کے بغیر کوئی کام ہو ہی نہیں سکتا۔

## انگلیوں کے نشان

شیر کے شکار کے حقوڑے ہی دن بعد ڈارنوٹ نے اس بندرگاہ تک کے لیے ایک جہاز کرائی۔ پرے لیا جہاں خزانہ کھود نکالنے کے لیے آرتا تھا۔ وہاں پہنچتے ہی ٹارزن نے اپنا جنگلی لباس پہن کر پھاؤڑا سنبھالا اور اکیلا ہی گوریوں کے اُس اکھاڑے کی طرف روانہ ہو گیا جہاں خزانہ دفن تھا۔ اگلے دن شام ہوتے وہ خزانے کا صندوق کندھے پر اٹھائے واپس آگیا اور اگلی صبح جہاز میں بیٹھ کر وہ شمال کی طرف چل پڑے۔ اس کے تین ہفتے بعد ٹارزن اور ڈارنوٹ ایک فرانسیسی جہاز پر سوار ہو گئے اور چند دن بعد پیرس پہنچ گئے۔ ٹارزن امریکہ پہنچنے کے لیے بے قرار تھا مگر ڈارنوٹ اڑ گیا کہ پہلے وہ اس

کے ساتھ پیرس چلے۔

پیرس پہنچتے ہی ڈارنوٹ پہلے محکمہ پولیس کے ایک اعلیٰ افسر کے پاس گیا۔ باتوں باتوں میں جب یہ ذکر آیا کہ کس طرح مجرموں کو ان کی انگلیوں کے نشانوں سے شناخت کیا جاتا ہے تو ڈارن نے افسر کا بیان توجہ سے سنا اور پھر اس سے پوچھا: "جب انگلیوں کی لکیریں چند سال کے اندر اندر بدل جاتی ہیں تو پھر یہ نشان کس کام کے رستے ہوں گے؟"

افسر نے اسے بتایا کہ یہ لکیریں کبھی نہیں بدلتیں۔ بچپن سے لے کر بڑھاپے تک، انسان کی انگلیوں کے نشان ایک سے رہتے ہیں البتہ وہ بڑے ہو جاتے ہیں۔

ڈارنوٹ نے کہا: "یہ تو بڑی عجیب بات ہے۔ ذرا میری انگلیوں کے نشان اتارے، دیکھوں کیسے ہیں۔"

"ابھی لیجیے یہ کہہ کر پولیس افسر نے گھنٹی بجا کر اپنے ایک ماتحت کو بلا دیا اور اسے کچھ بتائیں دیں۔ وہ شخص باہر چلا گیا اور تھوڑی دیر

بعد لکڑی کا ایک کبس لے آیا۔

افسر نے ڈارنوٹ سے کہا: "اب یہاں بھر میں  
آپ کی انگلیوں کے نشان اُتر آئیں گے۔"

اُس نے ایک چھوٹے سے خانے میں سے  
ایک چوکور شیشہ، گاڑھی سیاہی کی ایک چھوٹی سی  
ٹیوب، ربڑ کا ایک بیلن اور کچھ دَر دھیا سفید

کارڈ نکالے۔ اس کے بعد شیشے پر سیاہی کا  
ایک قطرہ ٹپکا کر اُسے زمین سے سارے شیشے  
پر پھیلا دیا جس سے شیشے کی سطح ایک بہت  
پہلی مگر ایک سی تہ سے ڈھک گئی۔

اس کام سے فارغ ہو کر اُس نے ڈارنوٹ  
سے کہا: "اب آپ اپنے دونوں ہاتھوں کی انگلیاں  
اور انگوٹھے شیشے پر جما کر رکھیں، پھر کارڈ پر  
رکھیں۔"

ڈارنوٹ نے ٹارزن کی انگلیوں اور انگوٹھوں  
کے نشان بھی اُتروائے پھر اپنی جیب سے جان  
کھین کی ڈائری نکال کر اُس کے ورق اُلٹے  
شروع کیے۔ چند منٹ بعد ڈارنوٹ ایک صفحے پر  
رُک گیا جس پر پانچ ٹھنڈے دھبے تھے۔ اُس

نے کتاب پولیس افسر کو دے کر پوچھا۔ کیا یہ  
 نشان ٹارزن کی انگلیوں کے نشانوں سے ملے ہیں؟  
 پولیس افسر نے اپنے ڈیسک میں سے ایک  
 شیشہ نکال کر دونوں نمونوں کو بلایا۔ اب ٹارزن  
 سمجھا کہ ڈارنوٹ اُسے یہاں کیوں لایا ہے۔ وہ  
 کہنے لگا۔ آپ بھول رہے ہیں کہ جس بچے کی  
 انگلیوں کے یہ نشان ہیں، اُس کی لاش اُس  
 کیپن میں بیس برس تک پڑی رہی ہے اور میں  
 اُسے برابر دیکھتا آیا ہوں۔  
 پولیس افسر نے تعجب سے نظر اٹھا کر دیکھا  
 اور کہا۔ معلوم ایسا ہوتا ہے کہ ان نشانوں پر  
 کسی بہت بڑے منگے کے فیصلے کا دار و مدار  
 ہے اس لیے میں آپ حضرات سے درخواست  
 کروں گا کہ اس ڈانر کی کو اس وقت میرے پاس  
 چھوڑ جائیے۔ ہمارے محکمے میں انگلیوں کے نشانات  
 کا ایک بہت بڑا ماہر ہے۔ وہ باہر گیا ہوا ہے  
 اور چند دن کے اندر واپس آجائے گا۔  
 ڈارنوٹ نے کہا۔ میں تو یہ امید لے کر  
 آیا تھا کہ یہ مہتمما جھٹ پٹ حل ہو جائے گا

کیونکہ ٹارزن کل امریکہ روانہ ہو رہے ہیں۔  
 افسر نے کہا: "میں وعدہ کرتا ہوں کہ آپ  
 کو دو تین دن کے اندر اندر بتا دوں گا۔ پھر آپ  
 انہیں بھری تار کے ذریعے اطلاع کریں۔"

## ٹارزن امریکہ میں

ٹارزن امریکہ جا پہنچا اور اُس نے بالٹی مور پہنچ کر پروفیسر پورٹر کے مکان پر دستک دی۔ مسٹر فینڈر نے کوارٹر کھولے مگر وہ ٹارزن کو پہچان نہ سکا کیونکہ اُس نے تو اُسے ننگے بدن درختوں پر بندروں کی طرح اُچھلتے کودتے دیکھا تھا اور اب وہ انسانوں جیسا لباس پہنے ہوئے تھا ہاں پروفیسر پورٹر نے اُسے پہچان لیا کہ وہ گوریوں کا بادشاہ ٹارزن ہے۔ مگر وہ خیران تھا کہ اس میں اتنی زبردست تبدیلی کیسے آگئی۔ ٹارزن نے اُسے ساری داستان سُنائی اور پھر پر خوش خبری سُنائی کہ آپ کا کھویا ہوا خزانہ مل گیا ہے اور وہ اس وقت پیرس کے ایک بینک میں رکھا ہے۔ صندوق پر آپ کا نام لکھا ہوا ہے۔

اگر آپ میرا یہ پرچہ دکھا دیں گے تو وہ آپ کو دے دیا جائے گا۔

کچھ دیر تک تو پروفیسر پلورٹر کے منہ سے کوئی لفظ نہ نکلا۔ آخر اُس نے کہا: "مسٹر ٹارزن، مجھے آپ کے شکریے کے لیے لفظ نہیں مل رہے ہیں۔ میرے پاس جو کچھ تھا وہ سب اس ہنم پر خرچ کر بیٹھا۔ اسی خزانے کو حاصل کرنے کے لیے میں نے اپنی جان جو کھم میں ڈالی تھی مگر افسوس، وہ میرے نصیب میں نہیں تھا۔ خزانے کو دیکھ کر جہاز کے ملاحوں کی نیت بگڑ گئی اور اُس کے بعد جو کچھ ہوا وہ تو آپ کو معلوم ہی ہے۔ اب میرے پاس ایک کورٹی بھی نہیں ہے بالکل کنگال ہو کر رہ گیا ہوں۔"

ٹارزن نے کہا: "آپ کنگال نہیں ہیں۔ اب جہر بان کر کے ایک بات بتائیے۔ جب آپ لوگ اُس کیبن میں گئے ہوں گے تو آپ نے وہاں تین پتھر دیکھے ہوں گے۔ ایک مرد کا تھا دوسرا عورت کا، تیسرا ایک ننھے بچے کا تھا۔ آپ نے ان کو دفن کرنے سے پہلے دیکھا تھا۔"



ہوگا۔ کیا وہ یمنوں انسانی پہنچتے؟

”نہیں“ فلینڈر نے کہا۔ ”نہتا پہنچ گوریلے کا تھا۔“

ٹارزن نے اُس کا شکریہ ادا کرنے کے بعد چین سے منے کی اجازت طلب کی۔ معلوم ہوا کہ وہ اُس وقت گاؤں گئی ہوئی ہے جہاں پرونیسیر کی تھوڑی سی زمین ہے۔ ٹارزن نے چین کا پتا لیا اور ریل میں بیٹھ کر گاؤں پہنچا۔

پرونیسیر کے کھیتوں کے مشرق میں جو گھنا جنگل تھا اُس میں کئی دن سے آگ لگی ہوئی تھی۔ مگر اس کا رخ مغرب کی طرف نہیں تھا۔ اس لیے پرونیسیر کے کھیت محفوظ تھے۔ مگر دوپہر کو چین گھونٹنے لگی تو کچھ دیر بعد آگ اُندھی کی دہرے مغرب کی طرف بڑھنے لگی اور جب چین نے گھبرا کر گھر کا رخ کیا تو شعلے تیزی سے پھیلنے لگے۔

اُس نے شعلوں کا پکڑ کاٹ کر گھر جانا پایا مگر آگ نے ادھر بھی اُس کا راستہ روک دیا۔ چین کو ایسا نظر آنے لگا جیسے زندہ جل جائے گی

اچانک اُس نے کسی کو بڑے زور سے اپنا نام  
پکارتے سنا۔ اُس نے چیخ کر بتایا کہ وہ کہاں  
ہے۔ اس پر ایک مضبوط بازو نے اُسے شعلوں  
سے اُپر اٹھا لیا اور اُسے درختوں درختوں  
لے چلا۔ پھر جب اُس نے اُس شخص کا چہرہ  
دیکھا جو اُسے اٹھا کر لے جا رہا تھا تو یہ  
دیکھ کر حیران رہ گیا کہ یہ تو وہی جنگل کا  
ویوتا ہے۔

اچانک اُگ کا رخ بدل گیا۔ ٹارزن نے  
جین کو زمین پر اتار دیا اور دونوں بائیں کرتے  
ہوئے چلنے لگے۔ جب جین کو یہ معلوم ہوا کہ  
ٹارزن اور وہ سفید ویو جس نے اُس کی جان  
بچائی تھی ایک ہی شخص ہے تو اُسے بڑی  
حیرت ہوئی۔ اُس نے ٹارزن سے پوچھا کہ وہ  
افریقہ میں اُس کے پاس واپس کیوں نہیں آیا؟  
ٹارزن نے اُسے بتایا کہ میں ڈارنوٹ کو دھنیوں  
سے چھڑا کر اُس کی دیکھ بھال کر رہا تھا۔  
جین نے کہا۔ "میں پہلے ہی جانتی تھی کہ

تم اُسے بچاؤ گے۔ مگر میرے ساتھیوں نے میرے  
 بار بار کہنے پر بھی رُکنا پسند نہ کیا۔  
 "کیا تم میرا انتظار کر رہی بھئی؟ میں اب حیران  
 سے انسان بن گیا ہوں۔ اور تم سے شادی کرنی  
 چاہتا ہوں۔"

جین نے بڑے افسوس کے ساتھ ٹارزن کو بتایا  
 کہ اُس کی منگنی ولیم سے ہو چکی ہے۔ ٹارزن یہ سن  
 کر سن ہو گیا۔ پھر اچانک بولا: "تم اس سے  
 شادی نہیں کر سکتیں۔"

جین نے روتے ہوئے کہا کہ میں وعدہ کر چکی  
 ہوں اور اس سے پھر نہیں سکتی۔ میرے والد  
 کی مرضی بھی یہی ہے۔ میں اُن کا دل نہیں دکھا  
 سکتی۔ ٹارزن سمجھ گیا کہ وہ جین سے شادی نہیں  
 کر سکتا۔ اب کیا کرے؟ افریقہ واپس چلا جائے؟  
 مگر اب وہ اُس کا گھر نہیں ہے۔ اب وہ ایک  
 جہاز انسان بن گیا ہے۔ ایک لمحے کے لیے اُس  
 کی آنکھوں تلے وہی منظر پھرنے لگا جب افریقہ میں  
 وہ اور جین پاس پاس بیٹھے پھل کھا رہے تھے۔  
 وہ خیالوں کی دُنیا میں کھویا ہوا تھا کہ اچانک

قدموں کی آہٹ ہوئی۔ اُس نے سر اٹھا کر دیکھا۔  
 سامنے ولیم کھڑا تھا وہ اپنے باپ (ٹارزن کے چچا)  
 کے مرنے کے بعد اب اُس کی ساری جائداد کا  
 مالک تھا اور نواب ولیم کلین کہلاتا تھا۔

ولیم نے ٹارزن سے ہاتھ ملا کر اُسے ایک لفافہ  
 دیا اور بولا: "آپ کے نام پر تار آیا ہے۔"

ٹارزن نے لفافہ کھول کر تار پڑھا پیرس سے  
 ڈارنوٹ نے بھیجا تھا۔ لکھا تھا "انگلیوں کے نشانوں  
 سے ثابت ہو گیا ہے کہ تم نواب جان کلین کے  
 بیٹے ہو۔ مبارک ہو۔"

ٹارزن سوچ میں پڑ گیا۔ وہ چاہتا تو اپنے  
 باپ کی جائداد واپس لے سکتا تھا کیونکہ اُس کا  
 اصل حق دار وہی تھا۔

ولیم کہہ رہا تھا: "اتنا موقع ہی نہ ملا کہ ہم  
 تمہارا شکریہ ادا کرتے۔ تم نے ہمارے اوپر جو  
 احسان کیا ہے، ہم مرتے دم تک نہیں بھولیں گے  
 اب تم اپنی کہانی سناؤ تم نے جنگل کی زندگی کیوں  
 اختیار کی اور۔۔۔"

"میں وہیں پیدا ہوا تھا" ٹارزن نے آہستہ

سے کہا۔ "میری ماں ایک گوریلی تھی۔ میں نہیں جانتا  
 کہ میرا باپ کون تھا۔"  
 یہ کہہ کر اُس نے تار کی گول بنائی اور اُسے  
 زمین پر پھینک دیا۔ اُس نے فیصد کر لیا تھا کہ  
 آئندہ کیا کرنا ہے۔

اس کے بعد کیا ہوا؟ ٹارزن پر کیا گزری؟  
 جین نے کس کے ساتھ شاوی کی؟ یہ جاننے کے  
 لیے ٹارزن کا دوسرا حصہ

## ٹارزن کی واپسی

پڑھے جو پہلے حصے سے زیادہ دل چسپ اور حیرت  
 انگیز ہے۔

# ٹارزن

## بچوں کے لیے

### نہایت ہی دل چسپ ناول

ٹارزن انسان کا بچہ تھا، مگر اُسے، افریقہ کے سمیت ناک جنگلوں میں، گوریلوں نے پالا پوسا تھا۔ لوگ اُسے گوریلا ہی سمجھتے تھے۔ وہ اتنا طاقت ور تھا کہ بڑے سے بڑے شیر کی گردن چڑھے کی طرح مروڑ دیتا تھا۔ خوف ناک سے خوف ناک ہاتھی کو پل بھر میں بے بس کر دیتا تھا۔ آدم خور و شئی انسان اس کے نام سے تھر تھر کانپتے تھے۔

## یہ ناول

اسی ہسٹری اور ولسی ٹارزن کے  
حیرت انگیز کارناموں کی داستان ہے

## اس کے چار حصے ہیں

- ٹارزن
  - ٹارزن کی واپسی
  - ٹارزن اور درندے
  - ٹارزن کا بیٹا
- ایسے دل چسپ ناول آپ نے پہلے کبھی نہیں پڑھے ہوں گے۔
- ہر حصے کی قیمت: —————



لاہور ○ راولپنڈی ○ پشاور  
منگلا ○ حیدرآباد ○ کراچی

فائونڈیشن